

# BUNZAMBI BUUMVWIJA

 Twasakidila, Mwaneetu Carlson. Nya' nnwela peenu mwoyi nwénù bânà beetu baa balume ne baa bakaji badi bakwacila Mukalenge mudimu. Cidi... Misangu mikwabo ntu ngumvwa mwoyi mukwacidile ndambu bwa kujuuka, pândì nteeleja majaadiki malenga mushindu ewu, ne bikwabo, bu mûmvwà nteeleja mu dinda emu. Nenku pashishe, mwena mwabo neetu mu ntatu ne dikengeshiibwa, mushindu udi mwaneetu wa balume ne mwaneetu wa bakaji baa ba-Baptistes aba babipete ewu; bu mûmvwà kumpala wa mu—wa mu ba-Baptistes, mêmè mwine, Baptiste Missionnaire, ne—ne bu mûndì mumanye cidibi byumvwija padi beena dyebe...

<sup>2</sup> Mêmè ewu ngâkapeta cintu cimwecimwe aci. Beena dyanyi biine kumbengabo, nenku biikàle badyambidila ne bavwa mwa kungiipata bwalu mvwa mushaale mupâle. Kadi mêmè kujandula, bu mûntù anu ngenza kwamba bwalu ebu mu mushindu wa mwenze bu nyunguluka ndambu ne: "Piikalabi ne ndi mupâle, ndekelaayi, bwalu ndi ne disanka mu mushindu ewu kutamba pâmvwà ne mutu wanyi mwikâle mu wôwò." Pa nanku aci ncyenze bu kaalwîdì kakese kântù mulame, kaanyi mêmè nkaayaanyi. Nenku—nenku ncyâ bushuwa ne ntu ne disanka bwa cikondo eci—eci cya diikala mushindu ewu.

<sup>3</sup> Nenku mwaneetu mutekete wa mu Église de Christ udi mwaba ewu ewu, bu mutùtù tumubiikila pa ciibidilu, anyi wa ba-Campbellites. Nenku ndi mvuluka ne cya bushuwa bôbô ki bavwa batuuci banene baa bisusu bwa kulwisha masangisha patucivwa tubangilaku. Kadi, nudi bamanye, tuvwa ne kampanda dyende Pôlo uvwa pende mushindu umweumwe awu musangu kampanda, kadi kulwa kushaalaye umwe wetu. Pa nanku, ncyâ bushuwa. Ngeela meeji ne cidibo bakeba bwa kumona pa ciibidilu nnsòmbelu unudi nende. Nudi bamanye's, dîbâ dyônsò mbitambe bwîmpè kundeeja nsòmbelu wa diyiisha dyebe pamutu paa kudiinyiisha. Mêmè ntu...

<sup>4</sup> Kukaadi cikondo, mwambi munene kampanda, muntu mwîmpè wa Evanjeeliyo mu kaabujima, nwénù bônsò—bônsò nutu bamumanye, ngeela meeji, dyende n'Révérend Booth-Clibborn, ùyiisha Evanjeeliyo mu myakulu mwandamutekete mishiileshiilangane. Cidiye naaci mmeeji matwe. Nenku mêmè... Mmuntu wa mpolondo pa bidi bitangila bwongo bwende. Nenku cikondo kampanda tuvwa twenda pamwe, ne yêyê ne Mwaneetu Moore ne mêmè, nenku tuvwa tukokangana pa cintu kampanda. Kadi mêmè mvwa luseke luvwa lubengangana nende, ki kukudimukaye e kuntangila. Yêyê ne: "Cyûdi kwêna mumanyeku Bible to." Nudi anu bamanye mushindu utu Mwaneetu Booth mwa kubyamba awu.

<sup>5</sup> Mêmè ne: “Ncya bushuwa, Mwaneetu Booth, kadi ndi mumanye Muenaye bîmpè menemene.” Nenku, nenku mêmè ndi—ndi muswe... Nudi bamanye, kî nkumanya kwa Dîyì Dyende kudi kwikâle Mwoyi to, kadi, “kuMumanya Yéyè ki Mwoyi.” Ncya bushuwa. Nwamonu anyi? Nansha mêmè mumanye Dîyì Dyende anyi to; kadi bu mêmè anu muMumanye Yéyè! Nenku bushuwa aci m’Bulelala.

<sup>6</sup> Mvwa, mu dinda emu, ndabulangana ku cyanza ne beena kasumbu kalenga aka mwaba ewu, kaa bambi. Ne uvwa musòmbe mwaba ewu awu uvwa... Ncyêna ne meeji a kuvwija muntu kampanda wa ukoka ntëma to. Kadi muntu wa bafiike ewu kubwelaye, mwaneetu, kusòmbayè mwaba awu. Mêmè kwambila kaleeleki wanyi ewu ne: “Mwena Kilisto mulelala nyêyè awu.”

<sup>7</sup> Wêwè ewu utu umvulwija bikole Mukulu Smith uvwa mwena Église de Dieu en Christ, ngeela meeji. Mvwa ne ciibidilu cya kuyiisha bikole mwabo amu, kadi—kadi ncidi anu mmumona mu lungenyi too ne mpindyewu. Ùvwa mufwanangane ndambu ne mwaneetu udi apa ewu, cibì yéyè uvwa ne mwedi wa pa mushiku mwenze bu mufiikuluke. Mvwa mbwelela ku ciibi cya kumfundu, kadi ncitu mupweku mwoyi mêtì avva mukulumpe awu ne ciibidilu cya kwamba to; ubanduluka, ne bansantu bônsò munkaci mwa kwimba, nudi bamanye’s, ne kuvwa mwânà wa bakaji mutekete, uvwa pa ciibidilu, musòmbèle lwà mu disangu. Musambu wanyi wûmvwà mutambe kunanga uvwa wa ne *Mubândishaayi Yéyè Kuulu*. Bavva bônsò batuuta bikashi, mushindu wa cyena Mpenta awu, nudi bamanye’s: *Mubândishaayi Yéyè Kuulu*. Bavva bannange, ne mêmè mubanange. Ne patudi tubwela (Ùvwa ne ciibidilu cya kusòmba mwaba awu, ne mutu wende mushindu *ewu*, pa meesa, mwikâle anu ubabandila, nudi bamanye’s.), wàmба ne: “Bwela, mukulu. Teeka cifulu cyebe aci.” Kabiyi ne, “Sòmbelà pansi apu” to. “Teeka cifulu cyebe aci.”

<sup>8</sup> Mwaneetu wa balume ewu; ki mêmè kuyiila, dîbà adi ne, umwe wa ku bimbi baanyi baa misambu ya Evanjeeliyo wûmvwà mutambe kunanga uvwa mmukajende. Ki mêmè kwamba mêtì a malenga ônsò âmvwàku paanyi mwa kwamba awu, bwa kumufikisha ku dimba. Nenku, pashiishe, kulombaye bwa ne kabamubiikidi to, ne mêmè ndi mumanye cidi aci cyumvwija. Kadi mêmè mwine nêmmubùikilè, bwa kulwa kwimbaye, yéyè ne mushindu.

<sup>9</sup> Ee, wêwè kwêna mwaneetu wa bakaji wâkimba—wâkimba, *Màzuwà Afiki*, dinda kampanda mu cibilu cya beena Kilisto baa Kantu-ku-Byanza awu anyi, mpindyewu? [Mwaneetu wa bakaji udi wamba ne: “Eyowa’s, mukalenge. Eyowa.”—Muf.] Ndi ntekemena ne mukajaanyi neabande kuneeku mu lumingu emu, nenku ndi muswe akuteeleje, bwalu ntu mutambe kwela

mukana be. Nenku wêwè mupangile aci pa mukaba wa mêtì, netulongolole bwalu abu. Ntu munange ngimbilu mulenga awu.

<sup>10</sup> Nenku, mvwa anu ngambilambila bantu, ncivwa—ncivwaku mumanye mwa kwimba to. Kaa, ekelekele, mêmè's mvwa ntanta wa mûliyô mujima wa kilomeeta ne cyôci aci. Kadi mvwa ngamba ne: “Byôbi mwa kwenzeka ne uye mu Dyulu ne ukasòmbèlè mu nzubu webe munene wa bukalenge awu, udi mumanye's, muulu Mwamwa,” ngamba ne, “Iwà kwinshi kwa kakuna kwaka, lwà mundekeelu mwa diitu mwamwa, kudi kazùbù kakese kaasa muntwamu. Ki kiikalà kaanyi mêmè. Nenku abidi adi pansi aa pawikala mupatuke musombe mu lutanda ne wêwè kuumvwa muntu kampanda mwimane mwaba awu, wimba ne: ‘Ngâsà udi ukemeshá! mushindu mwine wa bupole udi dîyi adi, dyakasungila mukengeledi wa luse bu mêmè!’ Wâmbè ne: ‘Nzambi atumbe! Ndekeelu wa byônsò Mwaneetu mukulumpe Branham wafiki pende kunu.’” Mêmè ki wîkala nteeleja kuntwaku, nteeta paanyi mwa kwimba's.

<sup>11</sup> Kudi bânà beetu beena Kilisto, ne kudi... Ngeela meeji ne mwaneeetu kampanda mmutuleejeyi, mu dinda emu, bu mwambi wa beena Bouddha, lwà mwaba ewu. Mwoyaawu, mulunda wanyi wa mushinga mukole. Ne mêmè mwine nkaadiku muyikilangane bikole, kí mbya bipitepite to, kadi ne beena Bouddha; ne nangananga mu Canada, munkaci mwa ba-Chinois, mêmè kusangana ne mbantu baa dinanga dyàbûngi ne bupole.

<sup>12</sup> Ndi mvuluka mulume mukwabo mwena Bouddha wa mu ntempelu wa Bouddha, mulwe mu disangisha dya mu Winnipeg, mwikalé mpopo. Mbantu baa bakese bakese, bakese baa bupole, ne bavva biitabuuja cya bushuwa ne Nzambi ki mwondopi. Nenku pâmvwà munkaci mwa kumusambidila, ne yêyè wenda wambulula mêtì awu, mushindu uvwaye munange Nzambi, ki dyakamwe mêsù ende kutabalawu, mu... Nenku aci kadi kwikalaci cintu ci—cilenga cya dikema. Pa nanku, tudi—tudi twanyisha mulume yônsò ne muntu yônsò.

<sup>13</sup> Mpindyewu, ncitu mwanji kupetaku mpunga ewu kwônsò eku to, muneemu mu Chicago, bwa kuteeta kwakula... Byôbi biine, ncyêna muswe kuteeta kutwala diyiisha kampanda disunguluke to, bwalu bambi badi mwaba ewu aba mbantambe mêmè ne kule, ku ditwala dya diyiisha. Kadi, twamb'eku twamb'eku, kanwena mwaba ewu bwa kuteeleja diyiisha kampanda to. Kadi mêmè mvwa ndyambidila ne eci ncifwanyine kwikalà cikondo cya butumbi bupite cya mêmè kupetaku mushindu wa kutuutakeena ne bambi baa mu Chicago, mu distriki edi, ne kufika ku ditamba kumanyanganaku naabo, ne tutambaku kumanyanganana muntu ne mukwende. Ne ncyâ bushuwa ne ndi nsakidila Mukalenge bwa mpunga ewu. Bwalu, nkaadi mufikefike mu cimenga eci misangu ne misangu mwaba ewu, ku dintuudila dya mfranga dya kudi ekeleesiya umwepele, ne ku dintuudila dya mfranga dya kudi beena Kilisto baa Kantu-

ku-Byanza; nenku, nciyiku mpeta mpunga wa kudyakwila kumpala kwa cisumbu cya bânà beetu to.

<sup>14</sup> Nenku—nenku dîbâ adi mvwa ndyambidila, kabidi kudi bintu bûngì cyanaana bidi bishindikija mudimu wa bwambi wa mushindu ewu, tuumaalu twa disunsulula, ne dipona ne dijuuka, mu mushindu wa ne misangu mikwabo mbipeepele bwa muntu kupetaye didifwikakajila dìdî kadîyi dyôdî to. Nenku ndi muswe kwangata tusunsa tukese tudi tûlondâ etu bwa kuteeta kuumvwija ne—ne kubitookeshila bânà beetu, kubitookesha mu mushindu wûndîku paanyi mumanyi mwa kubyumvwija awu.

<sup>15</sup> Ne mêmè mwine ndi—ndi mushaadile ne nciyiku mukumbane bwa kwenza mu—muyiiki udi mufwanyine pàmwâpa kumweka wa meeji bwa bantu badi balonge tulaasa to. Mêmè ncyêna ne kalaasa kalonga to, ki cîndî mupangile. Kadi mvwa...ndi munange Mukalenge. Nenku Mukalenge mmumpe, pàmwâpa, mushindu mukwabo wa dipeta misuuka, ku dipà dya Nzambi, bwa dyamonaku mwa kujika disoso didibo bashiye kudi civwa baanyi baledi bapange mwa kumpa aci, dindongesha dya kalaasa. Mupatukile mu dîkù dya balanda, dya bânà dikumi, ne tâàtù mwikâle usaama, ki mêmè kupanga mushindu wa kulonga kalaasa. Nenku ewu, kadi, ku dilediibwa, kwakenzeka cintu kampanda cìvwà... dilabula ne Nzambi, dya mààmù ne tâàtù. Nwénù biine nukaadi babale bwalu bulonda bwanyi abu. Nenku, ku cyôcì aci, ndi nteeta bwa kutwalaku kaanyi paanyi kantu, pamwe ne nwénù bânà beetu, bwa kukoka ne kufikisha bangènzàmpèkààtù kudi Kilisto. Nenku mpindyewu ndi...

<sup>16</sup> Ncyêna mwena diitabuuja dya bintu bya majimbu to. Kadi misangu yônsò, kumpala kwa kubuulula Dîyì, mêmè ntu muswe kwakula ne Mwenadi kakese. Nenku tudiku mwa kwinyika cyakabidi mitu yetu bwa katanci.

<sup>17</sup> Taatù wetu wa mushinga, Wêwè ki wetu Nzambi, ne nyewu tuseemena Kûdì bwa bwalu bwa Evanjeeliyo. Ndi mwaba ewu kumpala kwa bânà Beebe, bampaasata Beebe, ne bânà beetu baa diitabuuja dya mushinga wa mwomumwe ne dyanyi. Ne mushindu mwine udibi bitupisha mwoyi wanyi ne disanka pa kuumvwa bantu aba batubo bumvumvwé bibi, ne babatume mu mpitaadi ya massaama a mitu, bwa bwalu bwa Bukalenge bwa Nzambi; kumona mûdì Wêwè ubiikila bânà Beebe mu matuku a ndekeelu.

<sup>18</sup> Nenku tudi twitabuuja cya bushuwa, Taatù, ne tudi ne mwoyi kundekeelu kwa lubilu. Bu mwakamba muprefeta ne: "Nekwikale Bukénkè ku dîbâ dya dilolo." Nenku bu mutudi twitabuuja leelù ewu ne twêtù ki badi bambudi baa Bukénkè ebu bwa Evanjeeliyo, ku ngâsà Webe, bûdì Wêwè mwanyishe bwa twêtù kuya naabu too ne kundekeelu kwa buloba, kudi ditabuluja edi diye.

<sup>19</sup> Nenku ndi ndomba, Taatù, ne, byumukila mu mwoyi wanyi, Wêwè witabe bwa ngambileku bânà beetu, mu dinda emu, kabingila ne kiipacila kaa nsòmbelu wanyi kûdì Wêwè, bwa bafike ku dyumvwa. Twënzèlèku ne, bwa twamonaku mwa kwikala ne dinanga dipwangane, ne dyumvwangana, ne dikwacishangana dya mu mudimu, mu mudimu wônsò wa Evanjeeliyo. Bwalu tudi tubilomba mu Dînà dya Yesu, Yéyè wâkalòmba bwa twêtù kwikala umwe, muvwaye Yéyè ne Taatù Wende biikàle Umwe. Biikàle twitabuuja cyôcì eci, ne: “Ku cyôcì eci bantu bônsò nebamanye ne nudi bayiidi Baanyi, panwikala ne dinanga, muntu ne mukwende.” Amen.

<sup>20</sup> Mpindyewu anu... Nenku ndi mutekemene ne mwikalé ne dyeyemena ne ncyêna nnusuuya to nwêñù bânà beetu baa balume ne baa bakaji, pa ciine eci. Kadi ndi ngeela meeji ne ndi njinga bwa kutookesha bîndì ngamba, mu mushindu wa kanuyiku mwa kuumvwa bidi muntu kampanda mukwabo mwambe to. Nenku nkaadi muumvwijemvwije, misangu ne misangu, mu masangisha makwabo a bambi, kadi ewu ngwanyi musangu wa kumpala bwa musùmbà wa mu Chicago, nenku ndi njinga bwa kudimanyisha bîmpè menemene, bwa cîndì nkeba kwenza.

<sup>21</sup> Mu Evanjeeliyo wa kale mubeneshiibwe ewu, mu nshapita wa 26 wa Mukanda wa Byenzedi, tudi tubala nunku:

*Pa nanku, Éyì mfumu Agrippa, ncyakashikuka ku cikeena-kumona cya mu dyulu to.*

<sup>22</sup> Ewu, mu bushuwa bwa bwalu, Pôlò ngudi wakula. Mûdìbi ne, twêtù bônsò, bu bambi, tutu tujinga kumuteela yéyè, bwalu yéyè udi... Twêtù, ne díyì dimwe, tudi twitabuuja ne yéyè ki uvwa mupostolo bwa ekeleeziya wa baa Bisamba bya bende, ne Nzambi ngwâkamubìkila bwa kwikalaye nte—ntemu kudi baa Bisamba bya bende. Kadi mudimu wende wa bwambi bakaavwa bawela mpatà.

<sup>23</sup> Ne pa ciibidilu, padi cintu kampanda cya pabwaci cijuuka, batu anu bacyela mpatà. Cidi, ndi ngeela meeji ne ncyâ bushuwa menemene; bitu bikengela anu bàcyélè mpatà. Ne ndi ngeela meeji ne bampaasata míngâ misangu batu ne mwoyi mukwacidile bwa—bwa bintu bidibo bumvwa, ne mêmè ndi ngeela meeji ne badi ne bukenji bwa kwikala nanku. Bwalu, pândì mêmè ngumvwa nkudimwinu wa mwaku ewu mpaasata, ùdi uswa kwamba ne “mulami wa mikooko.” Nenku, ki bwa cinyi, yéyè mmu—mmu—mmudiishi, anyi mulami wa bimuna, wa cisumbu cya balume ne bakaji bâdì Nyuma Mwîmpè mumuteeke mutangidi wabo. Nenku udi ne bukenji bwa kumanya ne ncyakudya cya mushindu kaayi cidi mikooko yende yipeta, ne kudici mene cifumina mpenyi. Ndi ngeela meeji ne yéyè udi ne bukenji bwa kwenza nanku.

<sup>24</sup> Nenku piikala mpaasata, anyi misangu mikwabo bantu, bafwanyine kumweka bu badi ndambu ne mwöyi mukwacidle, aci nanku, musangu nansha umwe, kabivwa bikengela citacishe muntu nansha yéyè nganyi to. Bivwa bikengela anu citwale kaneemu mu mwöyi wa muntu, bwa muntu wa kudibo, wa cipidi aci, udi mufwanyine kucyela mpatà awu. Nenku, twamb'eku twamb'eku, pawikala kuyi mutwishiibwe ne udi mululame bîmpè mu njila, mmunyi mûdìku mufwanyine kwenda ku diitabuuja?

<sup>25</sup> Pawikala uditeekela mu meeji ebe ne . . . Mpindyewu, eci cidi cimweka bu bintu bya mu meeji's; cìdì cifwanyine anu kwikala cyôci, mene ncyôci, kadi bidi anu bîmpè. Kadi ncy a bushuwa ne, mu mwöyi webe amu, udi mufwanyine kwela meeji ne kuvwaku mufwanyine kujuuka ku meesa aku to, pàmwäpa kuvwa anu mufwanyine kukujuuka to. Nwamonu anyi? Bikukengela . . . Mbipeepele anu peepelee mushindu awu.

<sup>26</sup> Bikengela witabuuje. Bikengela wikale ne diitabuuja. Bidi bikengela wikale ne dyeyemena. Kadi mmunyi mûndì mwa kwikala ne dyeyemena mu cintu paudi—paudi kuyi nansha mumanye kûyaayà kwine ne nkwpè? Mmunyi mûndì mufwanyine kwenza lwendo mu njila wûntù nciyiku mwanji kwendela kacya kwônsò eku, ngenda nyeeshesha lubilu lwa lukole lwa njiwu, ne mu bïbëndà mwônsò amu, nciyi mumanye ne mu cibëndà cìdì cilonđà mudi cinyi? Bikengela umanye kûyaayà kwine ne nkwpè, bwa cyanaana kwêna mumanye mwa kwenda to. Nenku mushindu awu nguvwa ukengela bwa muntu yônsò kwikalaye. Ne pashiishe paudi ne mushindu, ucimona, ciikâle cikubuulwila, ne wêwè mumanye kûdì wenda uya aku, dîbâ adi cintu nansha cimwe kacyakukwimanyika to.

<sup>27</sup> Nenku, ngeela meeji, Pôlò, ki civwaye uteeta bwa kwambila Agrippa mwaba ewu. Ne, yéyè—yéyè wakabambila ne: "Musangu kampanda mvwa umwe wa kunùdi."

<sup>28</sup> Nenku ndi mêmè ncinka, pàmwäpa ne, piïkalà—piïkalà mwaneetu wa ba-Baptistes ewu, bu yéyè mwa kuya ku ekeleesiya wa ba-Baptistes mu dinda emu, yéyè ne mukajende, ncifwanyine pàmwäpa kwikala bujaadiki bwabo. "Musangu kampanda mvwa—mvwa umwe wa kunùdi."

<sup>29</sup> Anyi, Église de Christ, anyi mwa—mwaneetu wa balume wa ba-Campbellites ewu, mufwanyine kuya kudi—kudi beena dyende abu. Ngeela meeji ne batu bamwinyike dînà dya ditambe bwîmpè; Bayidi baa Kilisto, mudibo bamubiikila, kadi mu bushuwa bwa bwalu mbwa dilongesha dya Alexandre Campbell. Ki pashiishe Église de Christ kuumukaye kunudi, bwa bwalu bwa mijiki. Ncy a bushuwa, kí mmwômò anyi? Nenku bu yéyè mwa kwalukila kudibo, mmufwanyine kwamba ne: "Musangu kampanda mvwa wa kunudi."

<sup>30</sup> Nenku Pôlò mwaba ewu udi walukila kudi Mfumu Agrippa, ne Festus, wamba ne: “Musangu kampanda mvwa wa kunudi. Mvwa Mufaalesa wa Bafaalesa.” Ùvwa mukolele ku makàsà a Gamaliele, mulongeshi munene, ne ùvwa mumanye tunungu ne tukenjikenji twabo twônsò, ne bivwabo biitabuuja ne bivwabo kabayi biitabuuja abi. Yéyè ne: “Bya bwalu ndi mukengeshe ne Ekeleesiya wa Nzambi too ne ku lufu.” Nwamonu anyi? Yéyè ne: “Cintu ciine cidibo bangeelela mpatà eci, ki cîmvwà mêmè ewu mukengeshi waci.”

<sup>31</sup> Ne ntu anu ndyambidila ne lufu lwa Stefano luvwa ne cya kwikalabu lulenge Pôlò, bwa paakamonaye mmwenekelu wa butumbi awu pa mpala wa Stefano. Paakatangilaye muulu, manguluba paawu amutuuta too ne ku lufu, ki yéyè ne: “Ndi mmona Yesu mwimane ku dyabalume dya Nzambi.” Nenku nudi bamanye’s, nudi mwa kushipa musanjeela, kadi kanwena mwa kushipaku mukenji wende to. Nenku mukenji, nansha muvwa Stefano muye bwa kiimana ku luseke lwa Yesu amu, nansha nanku, mukenji wende wakatungunuka, bwalu Pôlò wakatungunuka anu ne kuwamba, ne, cya ne, yéyè ki “mutambe bukese” wa kudibo, ne kavwa mukumbanyine kubiikidiibwa umwe wa kùdîbo to, bwalu ùvwa mudimwene ne—ne mwitabe bwa kushipabo muntu wa difwana dya Nzambi awu.

<sup>32</sup> Ki bwa cinyi, Pôlò, anu mùtùbi bikengela bwa bantu bônsò kwikalabo benza kumpala kwa bantu amu, Pôlò udi wangata dilabula dyende—dyende, udyaluja, kutwadijila ku cibangidilu, ku civwaye; ne pashiishe uditeeka ne udijaadika pa Mufundu, bwa kuleejaye ne civwaye wenza civwa ncya mu Mifundu. Nansha muvvaci cibengangana ne bivwabo bôbò biitabuuja amu, nansha nanku ùvwa anu ubaleeja ne civwa m’Mufundu.

<sup>33</sup> Ki bwa cinyi, ndi ngeela meeji ne twêtù... Cintu kana cyônsò, anu mûnkaadì mwambambe misangu yàbûngì, bânà beetu, nwénù bàkaadì babwelebwele mu masangisha abu, ne, dîbà dyônsò didibo anu mwa kupeta ne ndi mwambe bintu bidi kabiyi bya mu Mifundu, dîbà adi ndi ngeela meeji ne ncya bushuwa ne... anyi mwaneebu mukwabo kana yônsò, bivwa bitukengela muntu ulwa kudi mukwende ne: “Aci kacyena cisanganyiibwa mu Bible to,” nwamonu’s. Piikalaci mu Bible, wêwê udi mufwanyine kwikalala ne dyumvwija dishiilangane; kadi, cidi, piikalaci mu Mifundu, abi kaayi mbilenga.

<sup>34</sup> Mpindyewu, Pôlò uvwa ufila dyumvwija dyende yéyè dya civwa muprefeta mwambe, ne civwa Môsâ mwambe ne, ncivwa munkaci mwa kwenzeka aci. Ne yéyè wakatuutakeena ne Yesu mu njila, mu cikeena-kumona. Ki Yesu ewu kumubiikila.

<sup>35</sup> Bwa aci, kacivwa mwa kwikalala cintu cikole bwa beena Yuda abu to, mwakambaye ne: “Wa kuneemekiibwa bitambe Festus,” ne—ne bikwabo, ne... “mbifwanyine kwikalala cintu cya cikemesha bwenu nwénù, bwa Nzambi mufwanyine kubiishaa

bafwe anyi?" Nwamonu anyi? "Bwalu bu nwêñù bamanye civwa Nzambi mwikàle kale wawa, ku—ku Mifundu, ncyu bushuwa ne nudi bafwanyine kumanya ne Yéyè udi ne bukole bwa kubiisha bafwe."

<sup>36</sup> Ki pashiishe kwambaye, ûkaavwa mumane kubalondela dilabula dya mu njila wa ku Damaseke, dya bivwa byenzeke abi, bwa ne, yéyè abamanyishe ne Yesu ewu uvwabo—uvwabo bajuudile cimvundu bûngì cyanaana bwa pavwaye uCiyiisha, ki Nzambi mwine uvwabo bakwacilekwacile mudimu dîbâ dyônsò awu. Bwalu, Yéyè nguvwa naabo mu cipeela awu, Wâkabâlombola awu, mwikàle Bukénkè abu; Kapya, Dikunji dya Kapya dyàkabâlombolà adi. Nenku Yéyè ki uvwa mumwenekele Pôlò mu cintu cimwecimwe aci, Bukénkè abu cyakabidi, bwàkamufofomijà abu. Ki kwelaye lukonko ne: "Wêwè udi nganyi, Mukalenge?"

<sup>37</sup> Ki Yéyè kwamba ne: "Ndi Yesu, ûdì ukengesha awu. Kadi mbikole bwa wêwè kukandamana cyanaana."

<sup>38</sup> Nenku ûvwa uteeta bwa kubumvwija ne civwa ncinyi, ne—ne ûvwa uteeta bwa kubalongesha ciine aci, civwaye uleejia bantu aci, ciikàle anu, cya ne: "Yesu Kilisto ki uvwa Maasiya awu," kabidi ne, "Yéyè uvwa mufwe, kadi Nzambi muMubiishe ku lufu." Ne ciine aci civwa bilondeshile Mifundu. Kabidi ne: "Ûkaavwa mpindyewu mubânde mu Dyulu, kudi Nzambi Taatù," ne—ne yéyè uvwa ntemu wa dibiika Dyende dya ku lufu. Kabidi, ne, bishima ebi, ne bimanyinu, ne maalu a kukema, biine bîvvâ bya bikëmesha kumpala kwa bantu abi, kabivwaku cintu cya cipyacipyto, bwa mwena kwitabuuja mulelela wa Mifundu, bwalu Bible ukaavwa mubyâmbè.

<sup>39</sup> Tangilaayi kale mu baprofeta, mushindu uvwaci cyambe mu ciprofeta, bwa ne, ku dilwa dya Maasiya, civwaYe mwa kwenza: "Balema bavwa mwa kutupika bu kashà kalume," mu Yeshaayi 35 ne Mifundu mishilesiilangane yivwaye mwa kwikalâ muteele ayi. Katwena naabi bifunda mwaba ewu to, kadi pàmwâpa kwalukilaye ne kuyiteelaye mu kaamuyiiki kende kîpi kaa kumpala kwa bamfumu abu aku; bwalu, mîngâ misangu bôbô kabavwa bafwanyine kwikalâ nende lutuulu munudi nwêñù naalu kündi mêmè emu to. Pa nanku, ne pashiishe ûvwa—ûvwa munkaci mwa kubumvwijaci, ne mwikàle uteeta bwa kubambilâ ne Nzambi mwine uvwabo bakwacila mudimu awu...

<sup>40</sup> Ki pashiishe, cyakabidi, yéyè kwamba ne: "Mu njila udibo biinyike ne n'dipambuka awu," mbwena kwamba ne, "mupâle," nwamonu's. "Njila udibo biinyike ne ndipambuka awu, mushindu awu ki wûndi nkuukwila Nzambi unudi nkuukwila awu." Nwamonu's: "Mu njila udibo biinyike ne ndipambuka awu."

<sup>41</sup> Ndi mutwishiibwe, leelu ewu ne, bu twêtù mwa kwimana pamwe ne ekeleesiya yituvwa tusanganyiibwamu kumpala, bu mudi wa ba-Presbytériens, wa Katolike, wa ba-Baptistes, ne mishiileshiiangane ayi, tudi bafwanyine kulonda bujaadiki bumweumwe abu kudi bantu batu bamba ne batu baswe, Cileejilu, kwela mwaneetu mu cibambalu cya lupitaadi lwa beena masaama a mitu, anyi cintu cya mushindu awu. “Mu njila udibo biinyike ne ndipambuka awu, mushindu awu ki wündì nkuukwila Nzambi wa baataatù beetu.”

<sup>42</sup> Kadi mbujaadiki bunenaanenaale kaayipu bùvvà kumpala kwa Agrippa abu, byenze ne nansha muvwabi munkaci mwa muiyiki wende amu, Agrippa kwelaye lubila lukole, kwamba ne: “Pôlò, Shawula, s’udi mufwanyine kufika ku dintwisha bwa mêmè kwikalà mwena Kilisto’s.” Nwamonu’s, mushindu, wàkatwàlàyè Mifundu mu mushindu mutooke menemene, nansha muvwabi bibengangana ne nsunàngòngà wende sungasunga amu. Kadi Mifundu yiwu mitooke mipwangane mu mushindu wa ne, yéyè wakamba ne: “S’udi mufwanyine kufika ku dintwisha bwa mêmè kwikalà mûndì wéwè amu’s.”

<sup>43</sup> Pôlò kwamba ne: “Mvwa mwa kujinga ne wikale nanku, menemene, kadi ncyêna mufwanyine kujinga bwa wéwè kwikalà mu nkanu mûndì mêmè emu to,” nwamonu’s, kadi bwa kwikalaye mwena kwitabuuja muvwaye yéyè amu. Mu ngaakwilu mukwabo, bu mêmè... “Mvwa mwa kujinga ne Nzambi énzèku ne wéwè umone dibuulula bu—bu mûndì mêmè ndimona emu.” Mu ngaakwilu mukwabo ne: “Mvwa—mvwa mwa kujinga bwa wéwè kwenza cyôci aci.” Nwamonu anyi? “Cíndi njinga cidi anu bwa ne wacyenzaku.”

<sup>44</sup> Piine apu, mpavwa Festus, ngeela meeji, mumwambe ne ùvwa “mulonge bintu bipitepite bûngî,” ne ùkaavwa ne “mutu mumunyunguluke.” Kadi yéyè kumwambila ne kavwa—kavwa nanku to; ne ùvwa—ùvwa mumanye pavwaye mwimanyine.

<sup>45</sup> Nenku ndi mufwanyine kwamba nunku, mu dinda emu, nwénù bâñà beetu. Mvwa mwa kujinga menemene ne ngiikale... Nciyi ndifwanyikija ne nsòmbelu wa Pôlò to, kadi anu bwa kufila kaamuyiiki kaa kapeepele cyanaana. Bwalu, kudi bakwabo bààbûngì mwaba ewu bìïkalà pàmwâpa ne cya kwakula mu dinda emu, kadi mvwa muswe bwa mu mpunga ewu ngâmbè eci. Mpindyewu mvwa mwa kujinga ne umwe ne umwe wa ku ekeleesiya mishiileshiiangane, bu mûngûmvù nuyiteela emu, Temple Bethel, Indépendant, Assemblées de Dieu, ne mikwabo mishiileshiiangane... Mvwa mwa kujinga ne bônsò abu nupete mushindu wa kumona cîndi mêmè mmona eci; bwa nupete mushindu awu. Mvwa mwa kujinga ne nupete mushindu wa kumona cikeena-kumona cîndi mêmè mmona eci, dîbà adi nudi bafwanyine kwikalà ne dyumvwa dya ditambe kwikalà ditooke, dya mudimu ewu wa bwambi.

<sup>46</sup> Pângààkuumukà mu ekeleesiya wa ba-Baptistes, bwa kulwa kubwela mu mpenta; nenku Docteur Roy E. Davis, mwine wâkanjidila mu église Baptiste Missionnaire awu, ùvwa mungambile ne mvwa mupete cilootaloo, pààkalwà cikeena-kumona cya Mukalenge ne—ne kwakula naanyi apu. Nenku—nenku nudi bamanye civwa dyondopa mwine musangu awu, divwa mu mushindu wa mupweke be.

<sup>47</sup> Ne—ne mêmè mwine ncivwaku mumanye cintu pa bivwa bitangila beena Mpenta to. Mvwa ngumvwa bamba ne bavva mmusumbà wa bansantu babunguluki baa mu malaba bavva balaala pansihi bamacisha nta ku mishiku bu mbwa mipâle, ne bivwa bikengela kubeeelabo lupeepele bwa kubafuululula, ne byônsò bya mushindu awu. Ki cyônsò cîmvwàku paanyi mumanye pa bivwa bitangila beena Mpenta ncyôcì aci.

Yeyè ne: “Udi wela meeji ne wâkutèèleja wêwè ewu mwine ki nganyi pende?”

<sup>48</sup> Mêmè ne: “Piikalabi ne Nzambi ngudi untuma, s’kudi mwaba kampanda ne muntu kampanda kùdìYe ùntùma.” Ncya bushuwa. Nwamonus anyi? “Bwalu,” mêmè ne, “Docteur Davis,” mêmè ne, “Yeyè’s uvwa anu wetu wa cya bushuwa ewu; mvwa mwimane muMutangile,” ngamba nanku. Bôbò bavva bangambila ne bikeena-kumona abi... .

<sup>49</sup> Mêmè ewu ndi mwena kwitabuuja munene, bânà beetu, wa ne—wa ne mapà ne mabiikila kí mbya dinyingalala to. Ki mûntù mêmè—mêmè ngiitabuuja nanku. Wêwè udi mulediibwe, kwêna mwa kwikala cintu kampanda cyûdì kuyi to. Nenku dîbà dyônsò dyûdì uteeta kudivwija cintu kampanda cyûdì kuyi to, udi anu ukwata mudimu wa mwena lubombo. Nenku Nzambi itabeku mfwe kumpala kwa mêmè kwikala mwena lubombo, nwamonus. Ngiikale anu cîndì eci, nenku pashiishe ncivwije citooke tòò. Nenku—nenku, pashiishe, ngiikaleku—ngiikaleku mushindu awu, ne dîbà adi bantu bônsò mbamanye nanku awu. Dîbà adi nudi numanya anu mudibi menemene.

<sup>50</sup> Pa nanku mpindyewu, bu munutu bamanye amu, ncitu mulonge kalaasa kâàbûngì to, bu mûngâmbì. Pa nanku mu dyanyi... mu teoloji, mêmè kadi ki mutambe kwikala mushaadile udiku. Ne ndi ngeela meeji ne nutu bamanye aci, nwamonus. Kadi mêmè bu muyishi, ncyêna mufwanyineku nansha kwikala cibwîpì ne kudibiikila ne ndi muyishi to, bwa dipanga kulonga kalaasa ne dimanya dya myaku, ne bikwabo. Kadi kakese kândì paanyi naaku aku, bwa... pa bidi bitangila dyanyi dimanya dya kumanya, ku ngâsà Wende, Mukalenge Yesu, ndi nteetaku kwabanyangana byôbì abi ne bânà beetu bônsò mu myaba yônsò, bwa kwabanyangana cyôcì eci.

<sup>51</sup> Nenku, kadi, pângààkuumukà mu ekeleesiya wa ba-Baptistes... yeyè awu ki ekeleesiya umwepele ünkaadiku mubwele, anyi mwakanjidilabo. Nenku baakanjidila mu cidimu

cya 1933, mu église Baptiste Missionnaire, mu Jeffersonville, mu Indiana. Yéyè awu ki—ki... utu cidimba cya Cibilu cya ba-Baptistes baa ku Sud. Nenku twêtù, mu eci cikondo, mêmè... pângààkapàtukà ne...

<sup>52</sup> Mpindyewu, ekeleesiya wa ba-Baptistes utu ekeleesiya mudishikamine. Twêtù—twêtù bônsò tutu bamanye ne, ne yéyè utu—yéyè utu... Wewè udi mwa kuyiisha cyônsò cyûdî muswe kuyiisha aci, piikalà disangisha dyenu dicitwa nyama ku mikolo. Badi anu... Udi ujinga kuyiisha cyônsò cyûdî muswe.

<sup>53</sup> Nenku mêmè ntu muswe aci, nwamonu's, bwalu ntu ngiitabuua ne ki cidi cya bapostolo. Bwalu, mutu, mulongo udi mutambe kutumbuka mu ekeleesiya, mmulami wa mikooko, bwa aci tudi bamanye, mpaasata. Nenku—nenku piikalà mu—mu... Piikalà mwepiskopo kampanda anyi muntu kampanda mukwabo ujinga kunyenga mpaasata dilongesha dyende, dîbà adi mmunyi mwikalà Nzambi mwa kukwataku mudimu mu ekeleesiya wende awu? Nudi numona's, kanwenaku mwa kicipeta to. Pa nanku, ne mêmè ndi ne...

<sup>54</sup> Pângààkapàtukàmu, ngâkapetangana ne musùmbà wa kumpala, civwa ndyondopa dya Betty Daugherty mwânà, mu St. Louis, mu Missouri. Nenku uvwa ng'église Pentecôtiste Unie, anyi ekeleesiya wa Dînà dya Yesu wa beena Mpenta, ne mpaasata ewu uvwa wa mwômò amu, nenku mwanende mukese wa bakaji kwondopiibwaye. Bwa kwamba menemene, mêmè mvwa ndyambidila ne ki cyôcì aci cyâkamuvwijà mwena mpenta, mbwalu bavwa badibiikila ne, "Yesu Nkaayende." Nenku mêmè kudyambidila ne ki cyâkabâvvijà beena mpenta, civwa mbwa civwabo badibiikila aci, ki civwa dishiilangana ndyôdî adi. Pa nanku, ee, pashiishe pângààkumukà amu ki mêmè kuya ku...

<sup>55</sup> Nenku muntu kampanda wa maalu mîmpè be; twêtù twenza disangisha dinene mu St. Louis, fôtô wadi mmupatuke muntwamu. Nenku twêtù kupeta nzubu wa dibalaasa wa Kiel Auditorium; nenku dilolo dya ntwadijilu, anyi diibîdî, muvwa bantu binunu dikumi ne binaayi bavwa bapatemu, ne katuyiku nansha mwa... bikengela kuteeka bampulushi pabwîpì ne ku biibi, bwa kusaka bantu kule.

<sup>56</sup> Ki pashiishe nguumuka aku, mpweka nya kudi Richard T. Reed, wa ku Bible Hour Tabernacle mubènesha wa kale awu, mu Jonesboro, uvwa mwikalè pende anu wa bulongolodi bumwebumwe abu. Nenku nguumuka aku, nya kudi Dr. G. H. Brown, bulongolodi bumwebumwe abu, mu mùsèèsù wa Victor Street 505 mu Little Rock, mu Arkankas. Nenku, nguumuka aku, mêmè kuya ku Côte Ouest.

<sup>57</sup> Nenku pashiishe pângààkafikà ku Côte Ouest, ki mêmè kutuutakeena ne kypyá. Dîbà adi ki mêmè kujandula ne kuvwa matapuluka bûngì cyanaana munkaci mwa beena mpenta,

mu malongolodi abo amu, anu mutudi twêtù ba-Baptistes naawu amu. Nwamonu's, bavwa—bavwa ne mashilangana mapite, àvwàmu awu, bavwa naawu mashiileshilangane. Kuvwa Assemblées de Dieu, ne Église de Dieu, ne cintu kampanda cikwabo, ne cintu kampanda cikwabo, ne cintu kampanda cikwabo, ne—ne dishiilangana adi's. Nenku bavwa batapulukangane, badyélèle ne tuumikalù tukese tukese. Ki bânà beetu bakwabo bônsò kubangabo kundwila, bangambila ne: "Mona's, wêwè's udi mwena Yesu Nkaayende, ne cisumbu cidi apa eci."

Mêmè ne: "To, ncitu—ncitu mêmè ndibiikila nanku to." Nwamonu anyi?

Yéyè ne: "Ee, kadi's nyewu udi muswikakane naabo."

<sup>58</sup> Mêmè ne: "Ee, aci—aci kí ncidi cimvwija cyôcì aci to." Nwamonu anyi? Ki mêmè ne: "Ndi—ndi—ndi anu... Bôbô's bavwa anu bânà beetu."

<sup>59</sup> Ki yêyè ne: "Mona's, bôbô's mmusùmbà wa... Mona's, kabeena ne cidibo naaci to anu musùmbà wa mici ya kwikilabo kudi tubangu-nyuunyi ne bikwabo, eku ne eku, mushindu awu. Nkwépì..."

<sup>60</sup> Mêmè kwamba ne: "To, kwambi nanku to. Ntu ntuitakeenamu ne bantu baa difwana dya Nzambi dya menemene. Kabidi mbantu baa Nzambi." Ki mêmè ne: "Ncyu bushuwa ne bidi bintacisha mêmè—mêmè ku mwoyi bwa kubabiikila ne mbabì; bwalu, kí mbabì to."

<sup>61</sup> Ee, mêmè kuteeta bwa kushaala mukwate ku cyôcì aci ntanta ûmvwà paanyi mukookeshe awu, nciyi mwa kwamba ne ndi eku anyi eku to. Ee, ki mêmè kubanga kulonga bwa kumona ne mmwenenu yabo yivwa bishi, ne matapuluka abo avwa ngaa cinyi, ne ciine ciwà cibatapulule ncinyi. Ki mêmè kujandula ne bibidi bya ku bisumbu bya binene abi, cimwe cya ku byôbì, bavwa bacibiikila ne Yesu Nkaayende, ne cikwabo bacibiikila ne Assemblées de Dieu. Nenku bavwa bapâtûke, anyi batapuluke, mbwa cilumbu cya dibatiiza dya mu mâyi; cimwe cikwata mudimu ne "Taatù, Mwânà, Nyuma Mwîmpè," ne cikwabo cikwata mudimu ne Dînà dya "Yesu."

<sup>62</sup> Ee, mêmè kutangila, ku nseke yônsò yibidi kuvwa bantu banene, basadidi baa Nzambi. Ki mêmè kudyambidila ne: "Éyì Nzambi wa yaaya, ngaamonapu bwônsò bwabo batundubuka mu...baya anu kumpala ne bapeta...kadi kabayiku anu beeelangana mikalu yabo ayi, bamba ne: 'Katwena baswe kwikala mu bwobumwe muntu ne mukwende to.'" Kadi ki mêmè kujandula, mu cyôcì eci ne, nyuma mubi ukaavwa mubwele munkaci mwabo ne mufile lukinu ne budimu, mubwelele pa tulumbulumbu tuvwa tulwe munkaci mwabo atu. Mêmè kudyambidila ne: "Ki cidi dyabulu ujinga menemene ncyôcì aci. Anu aci ki cidiye ujinga." Padi anu bingoma byenu nwénù

biikàle nubyasangana nwénù nkaayeenu muntu ne mukwende, yéyè kénàku ne bwalu bwa kulwangana mvita to nansha kakese. Ki mêmè . . .

<sup>63</sup> Ki pashiishe, ndekeelu wa byônsò, kukafikabi too ne ku diteetangana dya makanda. Ne diteetangana dya makanda adi kwenzekeladi ku Seattle, mu Washington, bu mu cidimu cya 1946 nanku awu. Ki dinda kampanda divwabo baye naanyi mu mwaba wa dindila wa nzubu kampanda wa cilaala-beenyi, cintu cyenze bu mudi mwaba ewu, mwikàle di—didya dya dinda dya bambi kampanda. Nenku bivwa bikengela mêmè ngaakule ne bantu babidi bavwa baa banene.

<sup>64</sup> Nenku umwe wabo uvwa Docteur Ness. Ngeela meeji ne nwénù bânà beetu baa Assemblées de Dieu nudi bamuvuluke. Ùvwa yéyè mu citupa cya buloba cya ku Nord-wesete; muntu munene, wa meeji matwe, mumanyi wa dibàla. Nenku uvwa yéyè uleeja mpala bwa Assemblées de Dieu.

<sup>65</sup> Ne pashiishe, Docteur Scism, wa mu église Pentecôtiste Unie. Ngeela meeji ne nwénù bânà beetu beena église Pentecôtiste Unie nudi bamuvuluke. Ùvwa pende wa mu bitupa bya buloba bya ku Nord-wesete aku, yéyè ki uvwa kumutu kwabi ne distriki ya kwine kuntwaku.

<sup>66</sup> Ee, ki bantu babidi abu kutwilanganabo. Nenku bivwa bikengela balwe naanyi bwa kukungamangana naabo bôbô, bwalu ci—cilunji civwa cyenda cibànda cyamba kudya mici, ne mêmè ki uvwabi bilwisha nseke yônsò. Ki mêmè kudyambidila ne: “Cîndì ne cya kwenza ncinyi? Cîndì mwa kwenza ncinyi?”

<sup>67</sup> Mpindyewu, ee, kwambabo ne: “Ee, bûdì naabu mbwa kwangata luseke lwa ewu anyi lwa wawa. Pawikala wenda ne beena Dînà dya Yesu, bikengela wikale mwena Dînà dya Yesu. Kadi Wêwè wenda ne beena Assemblées de Dieu, bikengela ulekele beena Dînà dya Yesu, wikale mwena Assemblées de Dieu, anyi ne bikwabo.” Kufikabi mu mushindu wa ne mêmè ndileejè mu mushindu kampanda.

<sup>68</sup> Mêmè kusambilà bikole mu dinda amu kumpala kwa kuyaku. Mêmè kwamba ne: “Nzambi, unkwasheku. Bwalu, nyewu kudi bantu babidi banene; kudi binunu bya basadidi. Kadi Wêwè nyewu udi muntume bwa mêmè kulwa mwaba ewu ne mudimu wa bwambi. Ne bônsò babidi nyawu mbasadidi Beebe. Nenku bidi bikengela bwa mêmè kwangata bwenzeji bukese bûndi naabu ebu bwa kubwéléla bulongolodi bumwepele padibu bwikale bulwishangana ne bukwabo anyi?” Nwamonu anyi? “Ncyêna—ncyêna anu mwa kudyumvwa bîmpè to mu kwenza kwa nanku awu. Ncyêna ngela meeji ne aci ncifwanyine kwikalà diswa dya Kilisto bwa mêmè kucyenza to.” Ki mêmè kwamba ne: “Nzambi, unkwashe umpeesheku cintu kampanda cîndi mwa kwenza, anyi umpeesheku cintu kampanda cya mêmè kwamba.”

<sup>69</sup> Nenku pa dîbà adi ncivwa ne muntu nansha umwe to. Byakakengela anu bwa mêmè kushaala mwimane mwaba awu, anu Mukalenge Yesu ne mêmè, mu dinda amu.

<sup>70</sup> Ee, kadi ki dikokangana dinene kubangadi. “Newénzè cinyi? Ndipangadika kaayi—kaayi—kaayi diwangata?”

<sup>71</sup> Mêmè ne: “Dyanyi dipangadika ndimana kwangata. Ndyâ ne, dyanyi dipangadika ndya kwimana pankaci peenu bônsò babidi, ne ncîyi nshaala mwena bulongolodi nansha bumwe to; nenku kwamba, ne maboko manwela bônsò babidi kunshingu ne: ‘Tudi bânà baa muntu.’” Nwamonu anyi? Nwamonu’s, tudi bânà baa muntu. Nwamonu anyi? Ki mêmè ne: “Ndi muteete kubala mikanda yônsò yîmvwâku paanyi mwa kubala ayi, bwa ne bwalu ebu mbujuuke bishi, civwabo babiikila ne ‘cilumbu cipyacipyâ’ eci ncinyi, ne mushindu udibo batapuluke, ne mwâkabangâ ewu mushindu *kampanda* ne mushindu *kansanga*.” Ki mêmè ne: “Mu makokyanganyi adi munkaci mwenu aa,” mêmè ne, “cintu cimwecimwe aci ncyâkafilà matapuluka mu nkawaka wa cyena mpenta, mu dituku . . . paanyima paa Mpenta. Baakabanga kukokangana munkaci mwabo.” Ki mêmè ne: “Cintu aci ncicidì anu citapululangana cyakabidi eci.”

<sup>72</sup> Mêmè kwamba ne: “Kudiku mushindu wa kwikalaku nkàcînkaci wa njila pankaci peenu anyi, nwêñù bânà beetu? Kudiku cintu kampanda cidi—cidi cifwanyine kwimana anyi?”

<sup>73</sup> Ee, kabaakajinga kutubulaku mukana pa bwalu abu to, bwalu civwa cintu cya citapa bu keele. Nudi bamanye, kukaadi bidimu bitwe ku dikumi ne bitaanu, anyi makumi abidi, mushindu uvwabi’s, bwalu cisumbu cimwe ciciwwa anu cifuma ku ditapuluka ku cikwabo, ne kuvwa dipangakanangana dyâbûngi dya bafiikilangane ne munda.

<sup>74</sup> Ki mêmè ne: “Ee, bânà beetu, cîndì mêmè muswe kwenza ncyôcì eci. Ndi muswe ku. . . Nzambi katu muntume bwa kubatiiza to, twamb’eku twamb’eku. Ùtu muntume bwa kusambidila bânà Bende badi basaama.” Mêmè ne: “Pa nanku, mêmè nê—nênsambidilè bânà badi basaama, kadi nwêñù bambi nwêñzè dibatiiza dyenu nwêñù nkààyeenù,” mêmè kwamba nanku.

<sup>75</sup> Mêmè kwamba ne: “Mpindyewu ndi muswe kunukonka bwalu kampanda, anu bwa nwêñù kufika ku dyumvwa.” Mêmè ne: “Mwaneetu Ness, aba. . . beena Yesu Nkaayende aba, udi witabuujaku ne badi ne Nyuma Mwîmpè padibo baakula mu myakulu ne benza cintu cimwecimwe cinudi nwenza mu Assemblées de Dieu eci apa anyi?”

Yéyè ne: “Cya bushuwa’s.”

<sup>76</sup> Mêmè ne: “Mwaneetu Scism, udiku witabuuja ne beena Assemblées de Dieu badi ne Nyuma Mwîmpè padibo baakula mu myakulu ne benza cintu cimwecimwe cinwakenza panwakabatijiibwa aci apu anyi?”

Yéyè ne: "Bushuwa's, ndi ngiitabuuja nanku."

<sup>77</sup> Mêmè ne: "Mpindyewu, Bible mmmwambe ne: 'Nzambi udi ufila Nyuma Mwîmpè kudi aba badi baMutumikila.' Mpindyewu, mbanganyi badi baMutumikile? Mbanganyi badi baMutumikile? Badi baMutumikile kunudi aku ki banganyi? Kadi pende Nzambi nyawu munupe bubidi bwenu Nyuma Mwîmpè." Nwamonu anyi?

<sup>78</sup> Mêmè ne: "Udi mufwanyine kwamba, wêwè Mwaneetu Scism, ne Mwaneetu Ness katu mupete Nyuma Mwîmpè anyi?"

Yéyè ne: "To."

<sup>79</sup> Mêmè ne: "Udi mufwanyine kwamba ne Mwaneetu Scism katu mupete Nyuma Mwîmpè anyi?"

<sup>80</sup> "To." Nwamonu anyi? Aci, bubidi bwabo baakiitabuuja ne umwe ne umwe wabo uvwa ne Nyuma Mwîmpè.

<sup>81</sup> Kadi, nudi numona's, kacyena cileeja anu ne ncy a meeji to, bânà beetu. Kacyena cileeja ne ncy a meeji nansha. Kadi ngâkumvwa, paanyima ndambu paa cyôci aci . . .

Nêngààlukilè ku bwalu bwanyi abu mu katanci emu.

<sup>82</sup> Bânà beetu baa beena Finlande bàdì mwaba ewu aba, paanyima paa mêmè muumuke mu Finlande; mwômò amu mmùvvwà Nzambi mutupe, cîntù mêmè mwele meeji ne, ndimwe dya ku masangisha etu a matambe bunene. Mwômò amu mmùvvwà mwânà wa balume mukese mufwe, mubiishiibwe ku lufu, ne bintu byàbungi. Mwamwa mu Stockholm, mu Suède, mêmè kutuutakeenamu ne Lewi Petrus wa mu ekeleesiya wa mu Philadelphie udi muntu munene wa Nzambi, ne ekeleesiya wa mu Philadelphie. Mwaneetu Gordon Lindsay, uvwa mpindyewu . . . mûndi ngeela meeji's. Ncyéna ngeela meeji yéyè ucidi wa mwômò amu mpindyewu to, kadi ûvwa wa mu Assemblées de Dieu.

<sup>83</sup> Kadi Assemblées de Dieu mbamwe baa ku banene badi bantuudiletuudile mfranga, mu buloba bujima. Ne beena Foursquare, bàvvà biikâle batuukakane ne Assemblées de Dieu, mbamwe baa ku banene badi bantuudiletuudile mfranga. Ba-Unitaires, mu buloba bujima, mbamwe baa ku banene badi bantuudiletuudile mfranga. Nwamonu anyi? Nenku ndi mwimanyine pa mwaba awu, nshiya anu nseke ya cilunjì cikole ayi, ne pashiishe mwimanyine pa mwaba kampanda, bwa ne ncilu kusungula luseke lwa nî ng'eku anyi eku kwa dikokangana adi to. Too ne patwikale anu mwa kumona ne tudi bânà baa muntu, ne tudisangisha, nenku dîbà adi netu—netumone bônsò bwalu bumwebumwe abu mu bwôbò, kutudi tuyu batangile, kabingila ne kiipacila katudi tucyenzela.

<sup>84</sup> Nenku udi—udi ne cya kukenketa kabingila ne kiipacila kaudi naaku, dyambedi. Dyambedi, anji jandùlà diswa dya Nzambi; ne pashiishe jandùlà kiipacila keebe; ne pashiishe

kenketa kabingila keebe bwa kumona ne kabingila keebe nkajaalame anyi. Pashiishe, bu mwakamba Yesu mu Maako 11.24 ne: “Wêwê mwambile mukuna ewu ne: ‘Tentemuka,’ kuyi wela mpatà mu mwoyi webe to.” Kadi paucidi anu ne mpatà mu mwoyi, ya ne ndiswa dya Nzambi anyi, anyi kabingila ne kiipacila keebe kôkò kabi, newutentemuke bishi? Kadi paudi mumanye ne kabingila keebe nkajaalame, ne ciikâle diswa dya Nzambi, ne kiipacila keebe nkajaalame, mukuna awu udi ne cya kutentemuka. Ki cîdiku, cyanaana’s Nzambi mmwambe cintu cya mafi.

<sup>85</sup> Ki kabingila menemene kadi kenza ne, pândì nya ku cyambilu, mu maekeleesiya, muntu nansha umwe katu mwanji kungumvwaku nteela bintu abi mu cyambilu to, tulumbulumbu twine atu. Mêmè ndi anu ntùshiya ku luseke. Nwamonu’s, aci ncitangile, ncinutangile nwénù balumyana. Nwamonu anyi? Mêmè ndi mwaba ewu mbwa kunukwacisha bwa kupetela Kilisto misuuka, ku dipà dya kudi Nzambi, nudi numona’s. Nwamonu anyi? Kabyena ne cidibi bishintulula to... Nwénù dyenzèlaayi dibatiiza dyenu. Kadi pashiishe pakaadibi bikafika...

<sup>86</sup> Mu bushuwa bwa bwalu, mêmè ewu batu bakaadi bantwe ménà ônsò. Batu bantwe ménà, ncyêna mumanye ne mbûngì kaayi to, mulongulongu kubangila ku dya ne—ne “mwânà wa Nzambi mwandamuke mubidi” kupweka too ne ku dya ne—ne “démon.” Ncya bushuwa, byônsò. Kadi, ku luseke lwa byônsò ebi, ndi mwaneenu, mwena mwabo neenu wa Bukalenge bwa Nzambi; nkwatera neenu bônsò mudimu, bwa Bukalenge. Ne aci ncya bushuwa.

<sup>87</sup> Nenku mêmè, piikalabi bikumbane, ne nwénù nwela meeji ne tudi ne dîbâ bûngì bukumbane, ndi muswe kunwambila mushindu utwakakokangana pa bwalu abu. Mbifwanyine kwikalâ bikumbane anyi, Mwaneetu, Mwaneetu Ness ne bakwabo abu? Eyo. Kadi mbifwanyine kwikalâ ndambu cintu cifwanyine kunukwacishaku. Ncifwanyineku kunukwacisha bwa nwénù kuumvwa, mu mushindu kampanda.

<sup>88</sup> Ndi mufunde, mwaba ewu, bimwe bya ku bintu bîndì muvuluke ne bôbô bavwa babyümùshe kuntwaku. Ki bôbô kunkonka, cîmvwà ngiitabuuja pa bidi bitangila “busatu,” bwa ne mvwa ngiitabuuja ne “busatu” bwa Nzambi bütukù anyi?

<sup>89</sup> Mpindyewu, bânà beetu, patudi tukalenga bwalu ebu, ndi ne ditekemena dya ne, piikalâ bwalu ebu bujike, netwikale bânà baa muntu anu bamwebamwe batutu kwônsò eku abu. Nwamonu anyi? Kadi mêmè ndi ndyumvwa ne ndi mwena dibànzà kunùdì, bwalu beena kwitabuuja beenu batu balwa mu masangisha aanyi, ne ncyénâku muswe kulekela nansha umwe wa kudibo, umuka uya museeswishiibwe to.

<sup>90</sup> Kabidi misangu yônsò ntu nkaadi mwambilambile bantu batu bamfundila nkonko, yidi kayiyi pa bîndì mêmè nyiisha mu cyambilu...Nenku kèaleelèkì wanyi nyéyè ewu, ne bakwabo. Muntu mungeele lukonko ne: “Ùdi wamba bishi bwa cikampanda, anyi udi wamba bishi bwa cikansanga?”

<sup>91</sup> Mvwa ngamba ne: “Konka mpaasata webe, wamonu’s. Bwalu, piikalabi ne yéyè ngudi mukulombole too ne paukaadi apa, too ne muwavu kupeta Nyuma Mwîmpè, yéyè awu ngwatungunuka neebe, udi umona’s. Wêwè, wamonu’s, konka mpaasata webe.” Bwalu, tuntu twa tukese bu twôtô atu tutu tufila cibwejâkàji, ki bwa cinyi ntu nseemena kule naatu, nwamonu’s.

<sup>92</sup> Mpindyewu, batu bakaadi bangambambe ne ntu mu-mulwishi wa malongolodi. Kadi, kî mmwômò to. Ndi ngeela meeji ne malongolodi mmalenga be, kadi padi ndongolwelu wenu wa bulongolodi bwenu unyanguka, aci’s ki cîndì mêmè mbengangana naaci. Nwamonu anyi? Nansha yéyè wa ba-Unitaires, anyi-anyi wa ba-Trinitaires, anyi nî ngwa bishi, ndongolwelu; mbwena kwamba ne panukaadi bakafike pa kaaba kaa ne, nwêñù mpindyewu...nwamba ne: “Twêtù tudi beena Assemblées de Dieu.”

“Ee, badi dinsambu dya mùsèèsù baba mbanganyi?”

<sup>93</sup> “Kaa, abu’s mbânà beetu. Batu—batu bababiikila ne ba-Pentecôtistes Unis.”

“Ee, kadi baba naka mbanganyi?”

<sup>94</sup> “Kaa, abu’s mbânà beetu baa beena Foursquare. Kaa, s’tudi bânà baa muntu baa dikema patudi apa. Tutu ne bwobumwe bunene, twêtù naabo.”

“Kaa, nutu nwitabuuja bônsò cintu cya dyàcimwè anyi?”

“Kaa, eyowa’s, s’tutu twitabuuja.”

“Mpindyewu, ee, cidi cinuvwiye nunku ewu ncinyi?”

<sup>95</sup> “Ee, aba bânà beetu badi babatiiza *nunku*. Kadi *aba* babatiiza *nunku*, cyâdì panshi bibengangane ne byetu twêtù. Ne *aba* badi babatiiza...”

<sup>96</sup> Byenze bu mu Afrike wa ku Sud mwamwa, mwaneetu, s’tukaadi bamonemone bya nanku. Bakaadi bangeele nkonko. Cisumbu cibatiiza misangu yisatu, cyâdì panshi. Ne cikwabo cibatiiza misangu yisatu, cyâdì muulu. Kadi bamba...Mêmè kwamba ne: “Kunudi bapete ciine aci nkwegpi?”

<sup>97</sup> Aba ne: “PaakafwaYe, Bible mmwambe ne Wakiinamija mutu panshi kumpala,” ki bôbô ne, “nanku bikengela twikale tubalaadika batwe cyâdì panshi.”

<sup>98</sup> Ki mêmè kwamba ne: “Ee,” nkonka cisumbu cikwabo aci, “ncinyi...Kadi nwêñù?”

Bôbò ne: “Kacya bakaadiku bajooke muntu mutwe cyâdî pansi anyi?”

<sup>99</sup> Ee, kadi nudi bamanye mudi bwalu? Kukosolokabo e kwenza bisumbu bibidi, malongolodi abidi. Kaa, luse we, bânà beetu! Cidi dyabulu ujinga’s cidi anu ncyôcî aci. Cidiye ujinga’s cidi anu ncyôcî aci. Eyowa’s. Dyénzàayi . . .

<sup>100</sup> Mpindyewu, nwamonu’s, kî m’Mission de la Foi Apostolique to, anyi—anyi kî ng’Assemblées Pentecôtistes mene to, lûngâ luseke. Kî ng’aci to. Mudi bantu bîmpè batambe mu bisumbu byônsò bibidi abi, anu mudibo mwaba ewu emu. Kadi, nudi numona’s, ndongolwelu wa cintu ngudi ne bwalu.

<sup>101</sup> Mbyenze bu Katolike, anu mûnkaadì mwambambe amu. Yéyè mwikale mwena Katolike, kadi mweyemene Kilisto bwa kupeta lupandu, s’mmusungidiibwe. Cya bushuwa, s’mmwômò. Yéyè mweyemene ekeleesiya, mmujime. Ne yônsò wa kunudi nwénù bânà beetu beena Mpenta utu mumanye ne, patwikala tweyemena ekeleesiya wa Mpenta bwa kutusungilaye, “twêtù, munkaci mwa bantu, kadi ki beena dikenga baa menemene,” ncyâ bushuwa’s, bwalu tudi bajime. Ncyâ bushuwa.

<sup>102</sup> Kadi twêtù beeyemene Yesu Kilisto, bwa dîbâ adi tudi basungidiibwe, “ku diatabuuja dyebe,” (aci, cinganyi?) mudimu mujikija. Kadi tuntu tukesetukese twa byenzedi etu, ne bya ménâ a bwena ne bukwa, abi kabyena ne cîdìbi bishintulula ciine cya nsongo to.

<sup>103</sup> Mpindyewu, ki mêmè kwambila Mwaneetu Scism, kwambila . . . ne Mwaneetu Ness ne: “Bwa kwandamuna ku lukonko lwenu,” mêmè ne, “mpindyewu, ncyêna ngangata luseke kampanda bwa kutwa ku cyenu nwénù bânà beetu to. Ne ndi mumanye ne, panucidi anu ne makokyanganyi apu, nwénù bônsò nudi bapiile. Nwamonu anyi? Bwalu, ndi mufwanyine kujinga kwikalala mupiile mu dilongesha dyanyi, kadi mubinge mu mwoyi wanyi, pamutu paa kwikalala mubinge mu dilongesha dyanyi, kadi mwikalala mupiile mu mwoyi wanyi.” Nwamonu anyi? Mêmè ne: “Twamb’eku twamb’eku, cidi ne bwalu s’nnigiakadilu wa mwoyi webe.”

<sup>104</sup> Nenku mêmè nkaadi mucivwije cyenzedi, bwa kumanya bwalu ebu: ne, muntu wetu ewu, cidiye wenza nansha ciikâle cinyi, ne nansha yéyè ne dishiilangana dya bishi, ne nansha binganyi bidiye ungamba; piikalabi ne mu mwoyi wanyi, kabiyi anu byenze bu dibanza dingela to, kadi mu mwoyi wanyi mêmè nciyiku mwa kunanga muntu awu mu mushindu wûndi munange muntu mukwabo kana yônsò ewu to, dîbâ adi ndi mmanya ne kudi cintu cipampalamuke munda emu, nwamonu’s. Aci ncyâ bushuwa, bwalu, cidi—cidi . . . nansha byôbì ne yéyè awu . . .

<sup>105</sup> Mwaneetu wa balume mutekete kulwaye, abidi adi pansi aa, mwaneetu mutekete wa mu Église de Christ. Nenku, kaa, kwimanaye mwaba awu, kadi kwamba ne: “Mulumyana ewu

n'démon." Nwamonu anyi? Yéyè ne: "Ùdi wàkula bwa Nyuma Mwîmpè." Yéyè ne: "Cintu bu nanku kacituku to. Bôbô, ee, s'anu bapostolo dikumi ne babidi mbààkapetà Nyuma Mwîmpè. Ne—ne dyondopa dya kudi Nzambi's dyakafidiibwa anu kudi bapostolo dikumi ne babidi abu." Kutungunukaye mwaba awu, tusunsa tutwe ku makumi asatu.

<sup>106</sup> Ki mêmè ne: "Indila kakese, mwaneetu. Ngeela meeji ne bivwa bikengela wêwè kumpaku mpunga wa kwakwila Cyôci eci, wamonus." Mêmè ne: "Wambi ne nutu nwakula mwaba udi Bible mwakule, ne nupuwa mwaba udiYe mupuwe."

Ki yéyè ne: "Eyowa."

<sup>107</sup> Mêmè ne: "Mpindyewu, wambi ne kuvwa anu bapostolo dikumi ne babidi bààkapetà Nyuma Mwîmpè. Bible mmwambe ne: 'Kuvwa bantu lukama ne makumi abidi mu nzubu wa kuulu paakapweka Nyuma Mwîmpè, ne bakaji ne bônsò.' Nenku swaku ungambileku, udi wela meeji ne Pôlò kaakapeta Nyuma Mwîmpè anyi? Wa bwalu yéyè wakaMupeta ntanta mule paanyima paa ciine aci, wamonus. Kabidi wambi ne: 'Dipà dya dyondopa adi dyakafidiibwa anu kudi bapostolo dikumi ne babidi.' Kadi Stefano paakapwekaye, paanyima paa matuku ndambu, kadi kayi umwe wa ku baa dikumi ne babidi abu to. Kavwa nansha muyishi to. Üvwa mulami, kadi wakapweka mu Samaaleya ne wakiipata badémons." Ki mêmè kwamba ne: "Kaa, mwaneetu!" Kushaalaku cinyaanya mwab'ewu mene, eyowa, mwaba uvwa ukengela kushaala mupuwe.

<sup>108</sup> Nenku paanyima paa bimane kujika: "Kadi," mêmè ne: "ndi nkufwila luse bwa pawâmbììkidi mûndì démon, bwalu ndi mumanye ne kuvwa ne meeji a kwamba nanku to."

<sup>109</sup> Nenku pashiishe pààjikìjìye, kulwaye kündì. Kwambaye ne: "Kudi cintu cimwepele cîndì mwa kwamba. Wêwè udi ne Nyuma wa Kilisto."

<sup>110</sup> Mêmè kwamba ne: "Mpindyewu, mwaneetu, ndi nganyi, démon anyi wa Kilisto?" Nwamonu anyi? Nwamonu anyi?

<sup>111</sup> Kadi ndi nnwambila, nwamonu's, bwalu muntu wetu ewu, ùvwa mumvwe ne mvwa mumunange; nansha byôbì ne, mmubenge bîndì mêmè ngamba, ne ubibenga wosha ne munu mwîkù kabidi wàmba ne mambavi bantu bitangile. Yéyè . . .

<sup>112</sup> Mêmè ntu cilembi, ne ntu ne nyama ya cisuku, kacya anu bandela. Ne bantu bakaadi bambambe ne: "Mmunyi . . ." Musangu awu paakakengelabi ne nshipe ours awu, ne keele, nwamonu's. Bôbô ne: "Kwakamuumvwa bwôwà to?"

<sup>113</sup> Mêmè ne: "To. Bu mêmè anu mudidinge mumuumvwe bwôwà, yéyè ki uvwa mwa kwikalà munshipé, nwamonu's."

<sup>114</sup> Kadi, nwamonu's, kwêna mwa—kwêna mwa kuyenzaku mikaaka to. Yôyi mmimanye ne udi ne bwôwà bwayi, anyi kwêna naabu. Ikâle ànu ne bwôwà bwa kabalu, kadi tangila umone

cììkalà kabalu aku mwa kwenza, nekakudyatakaje. Nwamonu anyi? Nenku wêwè ne bwôwà . . . Kwêna mwa kumudingakaja to. Bikengela anu wìkalè ne cintu bushuwa.

Ki mudibi nanku awu ne Sataana.

<sup>115</sup> Ki mudibi nanku awu munkaci mwa bantu. Bikengela unange bantu. Kwêna anu mwa kudingakaja to. Bikengela anu wìkalè ne cintu cilelela, cyanana cyûdì necidileeje mwaba kampanda, wamonus. Ncya bushuwa. Bikengela unange bantu anu cya bushuwa, ne bôbô biine bamanyè ne utu mubanange. Nwamonu's, kudi cintu kampanda pa bwalu abu.

<sup>116</sup> Ki muntu awu mpindyewu, kubiikilaye mukajaanyi, kwěnjì ndambu wa matuku, wamba ne: "Mwaneetu Branham udipu anyi?"

Yéyè ne: "To."

<sup>117</sup> Yéyè ne: "Ee, cintu cimwe cidi cikengela ngâmbè. Mvwa mubengangane nende ku mêtì, mu teoloji, kadi ndi ngamba ne mmusadidi wa Kilisto."

<sup>118</sup> Ee, dîbà adi, nenku pashiishe kumpala kwa mêmè kuumuka, kumfundilaye mukanda, wamba ne: "Néndwe muntwamu, paùdì anu walukila. Ndi njinga dibatiiza dya Nyuma Mwîmpè dya bwena dyûdì wamba adi."

<sup>119</sup> Pa nanku, nudi numona's, anu mwaba wûdì wêwè mufwanyine kwikala ne... Bu ne mvwa mupete meeji a mushindu awu, a ngamba ne: "Mona's, wêwè's udi cintu cyanaana. Dingumba dyenu dya kalekale adi kî ndîmpè to, ne—ne nwénù biine bônsò beena Église de Christ kanwenaku bîmpè to. Kanwenaku bîmpè to. Nudi—nudi badémons." Nunku ncyénâku mupete muntu awu to. Kadi bu mêmè mwa kwikala mumwamble ne ndi mumunange, kadi nciyi ncyambilamu mu mwoyi wanyi to, yéyè's uvwa mwa kwikala mumanye ne kî mmwômò nansha. Ki cyônsò cidiku ncyôcì aci. Bikengela wikale wamba wambilamu bwalu abu mu mwoyi webe.

<sup>120</sup> Nenku mmatuku ândì mbànda mu cyambilu diloolo, mu dijingulula adi, nwamonu's. Ncyéna nkwelela meeji to. Ncyéna anu ndya kantu to, paanyima pa didya dya mundaamuunya; njila byakudya nsambila, nshaadila anu mu cibambalu. Bwalu, Yéyè ki utu mundaye ne Neacyénzè. Nenku ki bwa cinyi ndi nya nciyi ne mpatâ nansha ya kânà to, bwalu Yéyè mmulaye ne Neacyénzè. Ki bwa cinyi, nwamonu's, wanyi... Ndi mumanye ne kabingila kaanyi nkaa (cinyi?), kiipacila kaanyi nkaa (cinyi?), kaa kutancisha kwa Bukalenge bwa Nzambi.

<sup>121</sup> Piikala muntu ulonda *ewu* njila, *wawa* njila, nî nku ekeleesiya kaayi kuyaayaye; bu mudiye anu ulwa kudi Kilisto, bwanyi mêmè aci kî mbwalu to. Ne cyôcì aci ki cidi mu mwoyi wanyi. Nwamonu anyi? Ne nansha byôbì ne, bu twêtù mwa kuya kashâàla beena Église de Christ, abi bidi anu bîmpè.

Mbîmpè. Piikalaye... Nansha mukashaale mwena ekeleesiya kaayi, bwanyi mêmè aci kí mbwalu to. Kadi padibi anu ne ngaamanyi kufikisha musuuka wende kudi Kilisto, ki cintu cya mushinga ncyôci aci.

<sup>122</sup> Pa nanku mêmè kwamba ne: "Mwaneetu Ness, kabiyi bwa kupangakanangana to..." Mpindyewu mêmè ndi muswe... Mbikumbane bwa kwenza mudimu ne *eci* anyi, mwaneetu? [Mwaneetu awu udi wamba ne: "Bushuwa."—Muf.] Mêmè ne: "Ndi muswe kwamba ne kuumvwija." Kadi, mu *eci*, ndi mufwanyine kunwambila nwênu bâna beetu badi apa aba. Mpindyewu, kanuyi kabyamba mu masangisha enu to. Bu nwênu mwa kuswa, ne nwênu mwa kunganyishilaku, itabaayi ngiikale anu—anu—anu mwaneenu. Nudi numona anyi? Ne mêmè mwine, piikalabi—piikalabi ne ndi mu ntupakanyi, apu numfwileku luse. Kadi ndi njinga kunuumvwija, bu mudibi ne baa mu bisumbu byônsò bibidi abi mbasòmbe mwaba ewu mu dinda emu, bônsò ba-Unitaires ne beena—beena Assemblées, kabidi, ne beena diitabuuja dya ba-Trinitaires.

<sup>123</sup> Mpindyewu ndi njinga kwamba dîyì edi. Ndi njinga kwamba ne ndi ngiitabuuja ne baa nseke yônsò yibidi ayi badi mu ntupakanyi, padibo anu bakokangana aba ne aba apu, bwalu tubingila twabo ntubi. Nenku padi anu tubingila twenu twikale tubi, kiipacila keenu nansha kiikàle kaa bishi, kadi padi tubingila twenu bwa kiine kiipacila aku twikàle tubi, dîbà adi kabyakukumbanaku to. Ncya bushuwa.

<sup>124</sup> Mpindyewu, bamwe bantu mbambe ne: "Mwaneetu Branham, udi mwena Yesu Nkaayende." Ndi muswe kwamba ne aci nntupakanyi. Ncvêna mwena Yesu Nkaayende to.

<sup>125</sup> Muntu mukwabo udi wamba ne: "Mwaneetu Branham, wêwè utu Trinitaire anyi?" To, mukalenge. Ncitu Trinitaire to. Ndi mwena Kilisto. Nwamonu anyi? Mêmè—mêmè—mêmè ncyêna... Mwaku wa trinitaire kí mmuteediibweku nanshà mu Bible to, mwaku "busatu." Ne mêmè ncyêna ngiitabuuja ne kudi Nzambi yisatu miikale ewu mwende ewu mwende to.

<sup>126</sup> Mêmè ndi ngiitabuuja ne kudi Nzambi umwepele mu midimu yisatu: Taatù, Mwânà, Nyuma Mwîmpè. Ki bwa cinyi menemene twâkatùmiibwa ne mudimu wa kubatiiza mu Dînà dya Taatù, Mwânà, Nyuma Mwîmpè. Ndi ngiitabuuja ne n'Nzambi awu mwikale wenza bu udi udipwekesha, upweka kwinshi.

<sup>127</sup> Mpindyewu, Nzambi, paakamwenekela Ye muntu musangu wa kumpala, Ùvwa mu mmwenekelu wa Dikunji dya Kapya. S'nudi nwitatuuja aci's, kí mmwômò anyi? Yônsò... Mubadi kana yônsò wa Bible ewu mmumanye ne Dikunji dya Kapya divwà mu cipeela divwà Logos adi, divwa m'Mwanjelo wa Cipungidi, uvwa Kilisto.

<sup>128</sup> Bwalu, Yêyè wakamba... Ùvwa... Kaciwva... Ngeela meeji ne mmu Yone Munsantu 6, Yêyè mmwambe ne: "Kumpala kwa

Abraham kwikalaku,” wàmба bwa “NDI” awu. Yéyè uvwa “NDI” awu.

<sup>129</sup> Pa nanku, civwa n’Nzambi, wa cijila; nansha bu muntu mwa kulenga ku mukuna aku, ùvwa ne cya kushipiibwa, nwamonus. Eyo. Mpindyewu, Nzambi umwèumwè awu uvwa ukeba kukwata mudimu wa kuDipingaja mu cifukiibwa Cyende cyakafukaYe. Mpindyewu, Kavwa ne mushindu wa kulwa pêpì naabo to, bwalu bôbò bavwa babi, ne mashi a mbuji ne a mikooko kaàvwakù umusha mpekaatu to. Tudi bamanye aci. Avwa anu abwikila mpekaatu cyanaana.

<sup>130</sup> Mpindyewu, kadi pashiishe Nzambi umwèumwè uvwa Dikunji dya Kapya awu, kulwaYe mubidi, mu Mwâna Wende, ne kusòmbelaYe mu mubidi wakabiikilabo ne Mukalenge Yesu Kilisto. Bible mmwambe ne: “Mu Yéyè mmudi musòmbèle kaabujima kaa Bunzambi mu mushindu wa mubidi.” Ne Yesu wakamba mu... Ee, mu Timote wa Kumpala 3.16: “Kakuyi dikokangana to, bwalu busokoka bwa difwana dya Nzambi mbunene.” Nenku bôbò abu pavwabo mwa kububiikila ne mbunene, mona’s, citudi twêtù bafwanyine kwenza ncinyi, nwamonus anyi? “Bwalu busokoka bwa Nzambi mbunene, bwalu Nzambi wakamweneshiibwa mu mubidi, ne wakamweneka kudi banjelo, ne wakangaciibwa muulu mu Butumbi,” ne bikwabo. Mpindyewu, Yéyè wakamba kabidi mu Yone 14, wambila Tomase ne: “Paudi muMmone Mémè, udi mumone Taatù. Kadi mbwa cinyi udi wamba ne: ‘Tuleeje Taatù?’” Bible mmwambe, ne: “Nzambi uvwa munda mwa Kilisto, upungisha baa pa buloba ne Yéyè mwine.”

<sup>131</sup> Mpindyewu, Nzambi këna mwa kwikala bantu basatu, Nzambi yisatu to. Nansha Yesu këna mwa kwikala Yéyè Mwine Tatwèndè to, mu umwepele. Nwamonus anyi? Pa nanku, nudi numona’s, cidi cyenza ne byônsò bibidi bidi mu ntupakanyi mu dyumisha dya maalu.

<sup>132</sup> Mpindyewu, nenku mpindyewu bu nwêñù mwa kumona, kakwena mwaba nansha umwe... Piikalabi ne tudi ne Nzambi yisatu, s’tudi bampanganu. Mpindyewu, tudi bamanye aci.

<sup>133</sup> Bu muvwa mwena Yuda awu mungambe musangu kampanda, pâmvwà nyiikilangana nende, wamba ne: “Ngwépì wa ku bôbò abu udi Nzambi wenu? Ngwépì udi Nzambi wenu, n’Taatù anyi, m’Mwâna anyi, anyi n’Nyuma Mwîmpè? Wenu ki wepi?”

Ki mêmè ne: “Mona’s, kakutu Nzambi yisatu to.”

<sup>134</sup> Yéyè ne: “Kwêna mwa kukosolola—kukosolola Nzambi mu bitupa bisatu kadi kuMupa mwena Yuda to.”

Mêmè ne: “To, mukalenge.” Mêmè kwamba...

<sup>135</sup> Paakondopiibwa John Rhyn bufofo, ku Fort Wayne kwaka, nudi bamanye; nenku laabi ewu wa mu Mishawa-... anyi wa

ku Fort... Benton Harbor. Yéyè ne: "Kanwena mwa kukosolola Nzambi mu bitupa bisatu kadi kuMupa mwena Yuda to."

<sup>136</sup> Mêmè ne: "Ncy bushuwa. Ncyêna mêmè ncyenza to." Mêmè ne: "Laabì, mbifwanyine kukukolela bwa kwitabuuja baprofeta anyi?"

Yéyè ne: "To."

<sup>137</sup> Mêmè ne: "Mu Yeshaayi 9.6, ùvwa wàkula bwa nganyi ne: 'Bâtùlelèdì Mwânà, bâtùpèèshi Mwânà wa balume, nebaMubiikile ne Mubedyanganyi, Nzambi wa Bukole, Mukalenge wa Ditalala?'"

Yéyè ne: "Awu uvwa m'Maasiya."

Mêmè ne: "Nenku, Laabì, mbulelà kaayi bwìkalà pankaci paa Maasiya ne Nzambi?"

Yéyè ne: "Yéyè neikale Nzambi."

<sup>138</sup> "Ki cîmvwà ndyambidila." Nwamonu anyi? Mpindyewu, nudi numona's, aci's ncy bushuwa menemene. Ki cidiYe. Nenku mêmè ne: "Ngambiläku mpindyewu mwaba ùvwa Yesu mupangile bwa kuuja anu menemene civwa muprofeta mwambe ne Yéyè neénzè." Ki kubangaye kudila ne ùtwe eku ùtwe eku. Mêmè ne: "Ku Cyôcì aci, ki kudi John Rhyn mupetèle lumònò lwende." Nwamonu anyi?

Ki yéyè ne: "Kabyena mwa kwenzekaku to bwa Nzambi kwikalaye ne mwânà wa balume!"

<sup>139</sup> Mêmè ne: "Yehowah munene awu wakabwikila mukaji kampanda mundidimbi, muvwa muprofeta mwambe ne Yéyè neénzè, ne wàkafûka kabulu kaa Mashi. Ne ku kabulu kaa Mashi aku ki kudi mubidi wa Kilisto mufumine.

<sup>140</sup> "Tangila, mu Dipungila Dikulukulu, Laabì," mêmè ne, "pavwa mutu uya kafila mulambu, ùvwa wàngata mwânà wa mukooko. Ùvwa mumanye ne mmutupe ku mikenji ya Nzambi, nenku ùvwa wàngata mwânà wa mukooko. Ùvwa ùtonda mpekaatu yende, nenku mwânà wa mukooko ewu uvwa ushipiibwa. Pacivwa...byanza byende biikàle pambidi paa mwânà wa mukooko awu; ditonda dyende dya ne yéyè nguvwa ne cya kufwa bwa mpekaatu wende, kadi mwânà wa mukooko awu uvwa wangata kaaba kende. Dibà adi kabulu kaa mashi kawwa kataayika; kadi yéyè uvwa ukwata mwânà wa mukooko mukese awu ne cyanza cyende too ne pavwaye umvwa ne mwoyi wende wa mutekete awu wápàtuku munda mwa mwânà wa mukooko awu, ne wáshààdi muuminyine. Pashiishe mwakwidi, mu bushuwa bwa bwalu, uvwa ùkùpa mashi pa—pa kapyà, pa cyoshelu cya cilumbulwidi cya cyamu cya kabanda."

<sup>141</sup> Pashiishe mêmè kwamba ne: "Muntu awu, dibà adi, uvwa upatuka mu mwaba awu, ne dimanya dya ne mwânà wa mukooko awu uvwa mwangate kaaba kende yéyè, kadi uvwa ùpàtuka anu ne dijinga dimwedimwe divwaye naadi

pavwaye mumùbwelè apu, nwamonu's, bwalu mashi awu kaàvwa mwa kuumusha mpekaatu to. Wamonu anyi? Kadi pashiishe, mu ebu bwalu: 'Mukuukwidi mukezudiibwe musangu umwe, kacyena kabidi ne civulukilu cya mpekaatu to.' Kwaka, kuvwa mulambu wa ufidiibwa ku cidimu ku cidimu. Kadi," mêmè ne, "mpindyewu kudi ewu musangu, 'mukuukwidi mukezudiibwe musangu umwe, kacyèna kabidi ne civulukilu cya mpekaatu to.' Bwalu . . .

<sup>142</sup> "Tangilaaku, Laabì. Mu mwengùngù mukunze awu, kaamwoyi kakese kàdì kàbangà mu kabulu kaa mashi aku, kàdì kàfuminà kudi mubidi wa bulume aku, kàdi kàbwela mu mubidi wa bukaji. Ne mukaji ki udi ufila diyi; kadi, cikuka cya nzoolo cidi mwa kwela diyi, kadi piikalaci kaciyi cipetangane ne ntaala to, diyi adi kadyakutooyikaku to."

<sup>143</sup> Ki mêmè kwamba ne: "Pashiishe Nzambi, mutambe bunene uvwa muuje bikondo byônsò ne cibwashibwashi cyônsò awu, kudipwekesha kadi kushaala kaacivuba kakese munda mwa muntu mukaji." Ki pashiishe mêmè kwamba ne: "Patudi twêtù basungidiibwe leelu ewu . . . Yesu kavva nî mmwena Yuda nî ngwa baa Bisamba bya bende nansha, bwalu diyi divwa dipatula anu musunya nkaayaawu. Mashì ki avwa ne Mwoyi. Pa nanku twêtù-twêtù tudi . . . Bible mmwambe ne: 'Tudi basungidiibwe ku Mashì a Nzambi.' Udi umona, Yéyè kavva nî mmwena Yuda nî ngwa baa Bisamba bya bende to; Uvwa Nzambi. Ki bwa cinyi, patudi tulwa ku cyoshelu tutenteka byanza byetu, ku diitabuuja, pa mutu Wende Yéyè, ne tuumvwa dipandiibwa ne dikenga dya lufu adi ku Kalvariyo, ne tutonda mpekaatu yetu, twamba ne tudi bapiile, ne Yéyè mmufwe pa kaaba keetu!"

<sup>144</sup> "Musangu awu, udi umona's," mêmè ne, "mashi a mwânà wa mukooko awu kaàvwa mwa kwalukila pa eci, mashì àvwà . . . Kabulu kaa mashi kavwa kataayike, ne mwoyi ùvvà mulekelela awu, mu ditaayisha dya kabulu kaa mashi aka kaa mwânà wa mukooko awu, kawuvwa mwa kwalukila pa mukuukwidi to, bwalu ùvvwa mwoyi wa nyama, ne kawuvwa mwa kukumbanangana ne mwoyi wa muntu to.

<sup>145</sup> "Kadi ewu musangu, pààkataayishiibwà kabulu kaa Mashì aki, kacivwa muntu menemene to. Civwa m'Mwoyi wa Nzambi, wàkalekelediibwà. Nenku padi mukuukwidi utenteka byanza byende, ku diitabuuja, pambidi paa Mwânà wa Nzambi, ne utonda mpekaatu yende, kaciyi mwoyi wa mûngà muntu to, kadi Mwoyi wa Nzambi ki udi walukila mu muntu ewu, ùdì Mwoyi wa Cyendeleele. Mwaku ewu Zoe, ngudibo bakudimune ne: 'Mwoyi mene wa Nzambi.' Ne Yéyè mmwambe ne Neatupreeshe Zoe, Mwoyi wa Cyendeleele, nenku mpindyewu tudi bânà baa balume ne baa bakaji baa Nzambi. Ki bwalu mbwôbù abu's."

<sup>146</sup> Mêmè kwamba ne: "Mpindyewu ncinyi aci? N'Nzambi, wenza bu udi udipwekesha. Wakalwa, dyambedi; 'muntu nansha

umwe kayi mwa kuMulengaku to,’ bwalu muntu uvwa mwenze mpekaatu. Pashiishe kupwekaYe mu mubidi, ‘bwa kulabula mpekaatu... kwangata mpekaatu.’ Udi umona’s, Yéyè, cintu cimwepele civwa Nzambi mwa kwenza, bwa kwikala mwakane, nkucyenza mushindu awu.”

<sup>147</sup> Cileejilu, anji ambaayi tünd bu ne mvwa ne bukookeshi pa bateeleji aba mu dinda emu, bu muvwa Nzambi naabu pa bukwabantu, nenku mêmè kwamba ne: “Muntu wa kumpala watangila ku dikunji dyadya, ufwafwa,” kadi Tommy Hicks kutangilaku? Mpindyewu, cileejilu, ndi ngangata Carl-... “Mwaneetu Carlson, wêwè fwaku pa kaaba kende.” Aci kî ncifwanyine kwikala cyakane to. Ndi mufwanyine kwamba ne: “Leo, wêwè’s ki kèeleaseki wanyi; fwaku pa kaaba kende.” Aci kî ncifwanyine kwikala cyakane to. “Billy Paul, mwanaanyi wa balume, fwaku pa kaaba kende.” Aci kî ncyakane to. Mushindu umwepele wa mêmè kwikala mwakane, ngwa mêmè mwine ngangata kaaba kende.

<sup>148</sup> Nenku ke cyakenza Nzambi ncyôcì aci. Yéyè, Nzambi, udi Nyuma. Nenku Yéyè wakafuka... Yéyè, Wàkashintulula mudimu Wende wa mu dinaya. Civwa ne cya kwikala bwalu bwa bupapulangana, kùdì bantu, pa kwela meeji ku Yehowah mwânà. Üvwa anu mwa kwikala mulwe, muntu muklumpe mushindame, kadi Wakalwa mu cidiilu cya nyama, pamutu paa mushiki wa tûmvì twa nyama. Yehowah mwânà, ûdila bu mwânà wa mu diboko. Yehowah mwânà, ùnàya bu mwânà wa balume. Yehowah mwânà, üpeeya mabaya, bu mwenji wa mabaya. Yehowah mwânà, mu bunsonga. Yehowah, mukudika pankaci paa dyulu ne buloba, mwikâle pampala Pende ne bimoto bya nta ne makodi a basalaayi bakwacike maala. Yehowah, mwikâle ufwila bânà Bende. Yehowah, ûpùnga ne lufu, bwa kupikula; kayi muntu mukwabo to, kadi Nzambi Yéyè mwine! Nwamonu’s, Nzambi, ki civwa mudimu Wende ncyôcì aci. Bwa cinyi? Ùdi ùkèba kwalukila mu myoyi ya bantu.

<sup>149</sup> Mpindyewu, katuvwa mwa kuMulenga to, *Kwaka*. *Apa*, twêtù kuMubaabata ne byanza byetu. Mpindyewu cyakenzaYe ncinyi, ku dilambula dya mubidi awu adi? Wakalwa Yehowah *munda* mwetu. Tudi bitupa Byende. Mu Dituku dya Mpenta, Dikunji dya Kapya dyàkadìtaayisha Dyôdì diine, nenku ndimi ya Kapya kusòmbayi pamutu pa muntu ne muntu, bileeja ne Nzambi uvwa uDipandulula munkaci mwa Ekeleeziya Wende.

<sup>150</sup> Nenku, bânà beetu, bu twêtù mwa kudisangaku, ne kubumbakaja Cyôcì aci! Dibà adi tudi bapete Yehowah mu kaabujima, patudi tudisanga. Kadi mmunyi mutudi mwa kucyenza, padi *ewu* wakula mu myakulu ne upeta dibatiiza, *ewu* pende; nenku pashiishe kulekela *elu* ludimi Iwa Kapya apa nunku, ne *elu* nunku? TuCiteekaayi pamwe.

<sup>151</sup> Nzambi, mu Dituku dya Mpenta, paakapwekaye, Bible mmwambe ne: “Ndimi ya Kapyà yàkasòmba pamutu paa muntu ne muntu wa kudibo.” Ki bôbò...“Ndimi, miikale mifwanangane ne Kapyà,” ndimi. Civwa n’Dikunji dya Kapyà adi diikàle diDipandulula ne diDyabulula, munkaci mwa bantu, bwa twêtù kwikalà bânà baa muntu. “Mu dituku adi nenumanye ne Mêmè ndi munda mwa Taatù, Taatù munda Mwanyi; Mêmè munda Mwanyi, ne nwêñù munda Mwanyi.” Nenku, twêtù, tudi umwe. Tudi umwe, katuyi batapuluke to.

<sup>152</sup> Mpindyewu, Yehowah Nzambi, kuulu *Eku*, kavwa mwa kulenga bukwabantu nansha, bwa mukenji Wende Yéyè mwine wa cijila awu; Yehowah Nzambi kushaalaye mpekaatu bwetu twêtù, ki kufutaye mushinga; bwa Yehowah Nzambi umwèumwè awu kupetaye mushindu wa kulwa ne kusòmbela *munda* mwetu. Nzambi *kumutu* kwetu; Nzambi *neetu*; Nzambi *munda* mwetu. Kaciyi Nzambi yisatu to; Nzambi umwepele! Balongeshi baa tulaasa tutumbuke badi bapaala mikupa, padibo bateeta bwa kuCyumvwa. Cidi—cidi ndibuulula. Bikengela bakubuulwileCi.

<sup>153</sup> Mpindyewu, mpindyewu, pakaadibi bikafika ku dibatiiza, mpindyewu, bantu bààbûngì...Mpindyewu, bikengela nwénzè cyôci aci, bânà beetu. Anyi, bidi anu bu mûngààkambilà Mwaneetu Scism ne Mwaneetu Ness, ne panwikala...Di-dikokangana kujuukadi. Ne muntu kana yônsò, bààbûngì baa kunudi nwêñù bamanyi baa mabàlà badi mwaba ewu aba nudi ne dikumbanyina kumpita mêmè; kadi ndi mwenze dilonga dyàbûngì pa cyena bwalu eci. Kabidi ndi mubale *Baataatù Bâà Kumpàlà Kwâ Nicée*, *Nsangilu Wa Nicée*, ne bafundi bônsò baa maalu malonda, ne bikwabo.

<sup>154</sup> Lukonko alu lwakajuuka mu Nsangilu wa Nicée. Bônsò nseke yibidi baakapangila bukole; pààkangatà ekeleesiya wa Katolike luseke lwa busatu muye ne kwa naka, ne beena luseke lukwabo kuya ku bumwe, bônsò nseke yibidi ayi bààkaya kwa naka. Cya bushuwa menemene, bwalu bantu mbavwa ne cintu kampanda cya dyenzamu.

<sup>155</sup> Bikengela nulekele Nzambi àcyéñzè, kabiyi bikengela bwa twêtù kuteeta bwa kucyumvwa to. Twikalaayi bânà baa muntu. Tuyaayi anu kumpala biikàle tulekela Nzambi wenza cintu ciikalaYe mwa kwenza aci. PiikalàYe kayi mikalu ne mumanye bintu byônsò, ne wakadyanjila kumanyisha ndekeelu kacya ku cibangidilu, mmunyi mutudi twêtù mwa kwenza cintu kampanda pa bwalu abu? Tungunkaayi anu nwenda nuya. Ki mushindu ngwôwò awu. Londaayi mu dikàsà, bu mûngambì makeelela dilolo, pamwe ne Yoshuwa wetu munene.

<sup>156</sup> Mpindyewu tangilaayi, piikalabi ne kudi Nzambi yisatu... Ndi muswe anu kunuleeja mudi ciine eci ciikàle cicimbè. Piikalaku Nzambi yisatu, nanku’s Yesu uvwa Yéyè mwine Tatw’End-...Yesu kavwaku mwa kwikalà Yéyè mwine

Tatw'Ěndè to, mwikàle umwepele. Nenku, piikalaku basatu, Yéyè kaakalediibwa ku dilediibwa dya kudi virgo to. Mpindyewu mbanganyi...? Ndi njinga kwamba ne *eci* ki Nzambi Taatù; ne *eci* ki Nzambi Mwânà; ne *eci* ki Nzambi Nyuma Mwîmpè.

<sup>157</sup> Mpindyewu, nwêñù bânà beetu bashileshilangane bàdì mwaba ewu aba, tangilaayi *eci* kakese bwa numone cîndì njinga kuleeja aci. Ndi ndomba bwa Nzambi anukwacisheku bwa nucimone. Mpindyewu, tangilaayi, nwêñù bônsò baa nseke yibidi nudi nwitabuuja cintu cya mwomumwe, kadi dyabulu ngudi munubwelele kadi kunutapulwilapu. Ncintu anu cimwecimwe menemene, ne mêmè nênnùjaadikilèci, ku dikwacisha dya Nzambi, kabidi ne Bible wa Nzambi. Piikalaci kaciyi Bible to, nanku kanùcítâbi to. Ncya bushuwa.

<sup>158</sup> Kadi mpindyewu tangilaayi. *Eci* ki (cinyi?) Nzambi Taatù; *eci* ki Nzambi Mwânà; *eci* ki Nzambi Nyuma Mwîmpè. Ee, mpindyewu, twanjì twimanaayibi kakese mpindyewu, biikàle tuteeka basatu abu mwaba awu; Nzambi Taatù, Mwânà, ne Nyuma Mwîmpè.

<sup>159</sup> Kaa, mêmè—mêmè ncyakupetaku dîbà dya kucyenza to. Ndi...[Bânà beetu badi bamba ne: “Tungunuka! Tungunuka!”—Muf.] Kadi, monaayi, ee, nêndwijakajè nye lubilu ne mwanyi mwônsò. Nwamfwilaayiku luse, bânà beetu, kadi kacyakacya ncituku—ncituku—ncituku mwanji kupeta paa kuyikidilangana neenu to, nenku ndi—ndi muswe kwenza nenku.

<sup>160</sup> Nenku dîbà adi, tangilaayaaku; Nzambi Taatù, Mwânà, Nyuma Mwîmpè. Mpindyewu, Nganyi uvwa Tatwéndè wa Yesu Kilisto? Nzambi nguvwa Tatwéndè wa Yesu Kilisto. Twêtù bônsò tudi twitabuuja nanku. Ncya bushuwa anyi? [Disangisha didi dyamba ne: “Amen.”—Muf.] Eyo.

<sup>161</sup> Mpindyewu, patudi twangata Maataayi 28.19, paakamba Yesu ne: “Ndaayaaku, nulongeshe baa matunga ônsò, nubàbàtiiza mu Dînà dya Taatù, Mwânà, Nyuma Mwîmpè,” paanyima paa matuku dikumi, Peetelo wakamba ne: “Nyingalalaayi, nubatijiibwe mu Dînà dya Mukalenge Yesu Kilisto.” Kudi dibengangana dya buludiludi mwaba kampanda. Mpindyewu, katwikadi's...kudi...

<sup>162</sup> Muntu ne muntu wäfidi bujaajiki, ne bikwabo. Ndyôdì edi. Dyanyi diitabuuja ndyôdì edi, ne ndi anu nnwadijiladi kumpala kwenu, nwêñù bânà beetu. Ncitu ngamba cyôcì *eci* mu byambilu to; awu ngwenu mudimu. Kadi ndi njinga kunuleeja cîndì mêmè mmona ku nseke yônsò yibidi, bwa Nyuma Mwîmpè wanubuulwilaci, nwamonu's.

<sup>163</sup> Mpindyewu, Maataayi 28.19, ne piikalabi—piikalabi ne Maataayi 28.19 udi ubengangana ne Byenzedi 2.38, dîbà adi's kudi dibengangana mu Bible, nenku Yéyè kêna nansha ne

mushinga wa bwena ùdì naawu mabeji adiYe mufundilapù awu to.

<sup>164</sup> Mpindyewu bu nwêñù mwa kumona mu Maataayi nshapita wa 16, Yesu wakapa Peetelo dibuulula, kumupa kabidi ne nsapi.

<sup>165</sup> Mpindyewu, vulukaayi ne, Bible katu mubuulula ku teoloji wa màyèlè a mushindu kampanda makwatakaja kudi bantu to. To. Ndibuulula.

<sup>166</sup> Civwa ndibuulula, anu ku cibangidilu kwaka. Bwa cinyi Abele wakalambula Nzambi mulambu mwîmpè mutambe wa Kaayina? “Cyakabuuludiibwa kudiye,” bwa ne kabivwa mbimuma bya péches, ne bya pommes, ne bya oranges, ne bya pommes to. Piìkalà bimuma bya pommes mwa kufikisha bakaji ku dimanya ne badi butaka, s'bidi bikengela twêtù kubapa cyakabidi bimuma bya pommes, mwaneetu. Kanwenaku peenu nwela meeji nanku anyi? Mpindyewu, aci, aci cidi cyumvwika bu cidi cinyangakaja cijila, kadi ncycléna ne meeji a kwamba nanku to. Kadi, kacivwa mbimuma bya pommes to. To, mukalenge. Mpindyewu, bu ne bivwa nanku, kadi: “Cyakabuuludiibwa kudi Abele,” ne yéyè uvwa mashi a tatwèndè. Ki kulambulaye mashi, bwalu civwa ndibuulula. Cintu mu kaabujima kaaci nciibakila pa cyòci aci.

<sup>167</sup> Mpindyewu tangilaayi, ki mulobi wa mishipa wa kale mwikâle mupangi nyéyè ewu, kayi mulonge nansha kalaasa kiine kakumbane... Bible mmwambe ne yéyè uvwa mupangi ne kayi mulonge kalaasa to. Kadi ûvwa mwimane mwaba awu, ki Yesu kwela lukonko ne: “Nudi nwamba ne Mêmè Mwânà wa muntu ndi nganyi?”

<sup>168</sup> Umwe kwambaye ne: “Mona’s, Udi—Udi Môs-...” Anyi ne: “Badi—badi bamba ne: ‘Udi Môsà.’”

“Bôbô abu, badi bamba ne Mêmè ndi nganyi?”

Umwe kwambaye ne: “Mona’s, Udi Yelemiya anyi baprofeta, ne bikampanda, bikansanga, anyi bikankenga.”

<sup>169</sup> Yéyè ne: “Lukonko kalwena nanku to. Ndi munukonke nwêñù. Nwêñù nudi nwamba ne Mêmè ndi nganyi?”

<sup>170</sup> Ki Peetelo kupâtukilaye ànu patòoka, kadi kwamba ne: “Wêwè udi Mwânà wa Nzambi.”

<sup>171</sup> Ki Yéyè kwamba ne: “Udi mubeneshiibwe, Simona, mwânà wa Yona.” Mpindyewu tangilaayi. “Kí mmusunya ne mashi budi bikubuulwile eci to, kadi n’Taatù Wanyi udi mu Dyulu.” Nwamonus anyi?

<sup>172</sup> Mpindyewu tangilaayi, mpindyewu, ekeleesiya wa Katolike udi yéyè wamba ne Wakiibakila Ekeleesiya pa Peetelo. Aci's ncycléma mafi.

<sup>173</sup> Ekeleesiya wa Mishòonyì udi yéyè wamba ne: “WakaMwibakila pa Yéyè mwine.” Kadi mpindyewu tangilaayi nujandule, numone ní budi nanku.

<sup>174</sup> WàkaMwibakila pa dibuulula dya nyuma dya ne Yéyè Nganyi, nwamonu's, bwalu Wàkamba ne: "Udi mubeneshiibwe, Simona, mwânà wa Yona. Kî mmusunya ne mashi bidi bikubuulwile eci to. Ndi ngamba ne wêwè udi Simona; pa lubwebwe elu" (lubwebwe kaayi? dibuulula) "Nêngìibakilèpu Ekeleesiya Wanyi, ne biibi bya iferno kabyena mwa kuMutamba bukole to."

<sup>175</sup> Pashiishe, pavwa Peetelo mwimane mwaba awu pavwa Maataayi 28 mwambiibwe apu, dya ukudimuka, paanyima paa matuku dikumi, mwikâle ne dibuulula adi, kubatiizanganaye mu Dînà dya "Mukalenge Yesu Kilisto." Wâkacyènza bwa cinyi? Pèndè ne dibuulula dya kudi Nzambi; ne yêyè ki uvwa ne nsapi ya Bukalenge's, mwaneetu.

<sup>176</sup> Mpindyewu ndi mufwanyine kunutapaku ku mwoyi kakese, luseke lumwe lwa kunudi, kadi anji imanaayi kakese. Kakwena mwaba nansha umwe mu Bible ukaadiku bantu babatijiibwe mu Dînà dya "Taatù, Mwânà, Nyuma Mwîmpè" to. Kakwenaku mwaba nansha umwe mu Mifundu to. Nenku piikalawumu, nuwutwale. Kabidi nwénù mwa kupeta mwaba kampanda nansha umwe mu maalu malonda mansantu, too ne ku dyenzeka dya ekeleesiya wa Katolike, ndi muswe nuwutwale. Kakwena mwaba nansha umwe to, mpindyewu, nenku aci ncilelela.

Kadi mpindyewu indila kakese, wêwè Unitaire, anu kakese menemene.

<sup>177</sup> Mpindyewu, kakwena mwaba nansha umwe udi...Bu muntu mwa kundeejaku mwaba umpwepele wa mu Mifundu udibo benze awu mushingà mu Bible, wa "Taatù, Mwânà, Nyuma Mwîmpè," udi mwenzejijiibwe bwa kulwa kungambilà mwaba ukaadiku muntu mubatijiibwe mushindu awu.

<sup>178</sup> Kadi bamwe baa kudibo badi bamba ne: "Ee, ndi muswe mêmè kwangata cyàkambà Yesu, kuumusha cyàkambà Peetelo." Piikalabi ne bivwa bibengangane, eci ne eci, citwenza ki cinyi? Piìkalà byônsò abi kabiyi Nzambi to, citupa cya Bible cìdì cya bushuwa mwaba awu ki cyépi?

<sup>179</sup> Bidi bikengela bwa byônsò binwangane ne bipetangane, kabidi biìkâle anu dibuulula dya Nzambi. Bilongelu byetu kabyadyakudilongeshaku to. Ndibuulula, bwa nwikale ne cya kuCimona.

<sup>180</sup> Pashiishe, piìkalà bantu babidi abu bambe maalu abengangana, ewu ne ewu, dîbà adi m'Bible wa mushindu kaayi awu utudi tubala? Mmunyi mûngààmanyà ne Yone 14 ngwa cya bushuwa, anyi kî ngwa cya bushuwa? Mmunyi mûngààmanyà ne Yone 3 ngwa cya bushuwa, anyi kî ngwa cya bushuwa? Mmunyi, mmunyi, mmunyi mûngààmanyà? Nwamonu anyi?

<sup>181</sup> Kadi mushindu umwepele wûndìku mwa kwikala ne diitabuuja kudi Nzambi, s'ngwa kumanya ne Bible awu mmulelela, ne kwitabuuja ne Yéyè mmulelela, ne kushaala anu

Nende. Nansha nciyi mMuumvwa to, ndi mMufikisha ku dyenza maalu, nansha bishi.

<sup>182</sup> Kadi pàkaadì bya dibengangana ebi bijuuka, dîbà adi ndi nya kumpala kwa Nzambi, bwa kujandula. Nenku Mwanjelo umwèumwè utu utwilangana naanyi mu masangisha, ne bufuku awu, n'Yéyè umwèumwè awu Utu mundongeshe Cyôci eci. Nwamonus anyi? Mpindyewu monaayi eci nî ncyôci eci, mushindu udi eci mpindyewu.

<sup>183</sup> Mpindyewu, Maataayi 28.19, twanjààyibì kutangila katanci kakese cyanaana mpindyewu. Nenku mpindyewu nêngàngatè Byenzedi 2.38 apa mene, mùdì Peetelo mwambe ne, “Mukalenge Yesu Kilisto” amu. Kadi Maataayi yéyè mmwambe ne: “Taatù, Mwânà, Nyuma Mwîmpè.”

<sup>184</sup> Mpindyewu teelejaayaaku. Yéyè mmwambe ne: “Nubabatiize . . .” Kabiyi “mu dînà dya Taatù, mu dînà dya Mwânà, mu dînà dya Nyuma Mwîmpè” to. Kaakambaku nanku to. Kakwena bya ne “dînà . . . mu dînà . . . mu dînà” to.

<sup>185</sup> Kaakambaku ne: “Nubabatiize mu ménà a Taatù, Mwânà, ne Nyuma Mwîmpè” to, bwalu aci kacyena nansha cya meeji to.

<sup>186</sup> Wàkamba ne: “Nubabatiize mu Dînà (D-î-n-à) dya Taatù, Mwânà, ne Nyuma Mwîmpè.” Neya bushuwa anyi? “. . . dya Taatù, Mwânà, ne Nyuma Mwîmpè,” mutwangaji awu, “ne, ne, ne.”

<sup>187</sup> Kabiyi ménà to. Kabiyi “mu dînà dya Taatù, dînà dya Mwânà, dînà dya Nyuma Mwîmpè” to. Kabiyi ne, “mu ménà a Taatù, Mwânà, ne Nyuma Mwîmpè” to. Kadi, “mu Dînà,” D-î-n-à, ku bumwe, “dyâ Taatù, Mwânà, ne Nyuma Mwîmpè.” Mpindyewu, ndînà kaayi dya kudiwu dîdì dya cya bushuwa dîdì dikengela kubatiiza mu dyôdi? N'Dînà dimwepele. Ndyépì diine adi? “Taatù” ki dînà dya cya bushuwa, anyi “Mwânà” ki dînà dya cya bushuwa, anyi “Nyuma Mwîmpè” ki dînà dya cya bushuwa?

<sup>188</sup> Kûdi “Dînà,” mwaba kampanda. Ncya bushuwa anyi? [Disangisha didi dyamba ne: “Amen.”—Muf.] Ee, mpindyewu ndi muswe kunukonkaku cintu kampanda, dîbà adi. Piìkalà “Dînà” adi, dîbà adi, piikalabi ne Yesu wakamba ne, “Nubabatiize mu Dînà dya Taatù, Mwânà, ne Nyuma . . .” Mbanganyi badi biitabuuja ne ki cyakamba Yesu? [“Amen.”] Ki Mufundu ngwôwò awu. M'Maataayi 28.19 awu: “Mu Dînà dya Taatù, Mwânà . . .”

<sup>189</sup> [Mwaneetu Branham udi umona ditanaja—Muf.] Kudi cintu kampanda citudi . . . To, kí ncyôci to, mvwa ngeela meeji . . . Mbîmpè, mukalenge. [Mwaneetu wa balume mukwabo udi wamba ne: “Mfwilèku luse, Mwaneetu Branham?”] Eyo. [“Ndi muswe kukudimuna mukaba wa mêtì ewu, bwalu ncyêna muswe mpange kukwata aci to.”] Bîmpè. [Katupa kaa mukaba wa mêtì munda mutupu.] . . . ? . . .

<sup>190</sup> Mpindyewu, “mu Dînà dya Taatù, Mwânà, ne Nyuma Mwîmpè.” Mpindyewu teelegeayi, bânà beetu. Kakwena cintu paaci ne ndînà dya “Taatù” to, bwalu *Taatù* kî ndînà to. Mmwânzù. Kakwena cintu paaci ne ndînà dya “Mwânà” to, bwalu *Mwânà* mmwânzù. Kakwena cintu paaci ne ndînà dya “Nyuma Mwîmpè” to. Aci ncidiYe.

<sup>191</sup> Mvwa ngamba cyôcì aci mu didya dya dinda dya bambi mu dinda kampanda, ki mukaji mukwabo... Mu cînciyompancyòmpa, mu bushuwa bwa bwalu, bwa muntu pèndè mufwanyine kufila cimvundu, mu cintu bu nanku. Yéyè kwamba ne: “Imanabi kakese! Mfwilèku luse!” Yéyè ne: “Nyuma Mwîmpè’s ndînà.”

<sup>192</sup> Mêmè ne: “Aci ncidiYe. Mêmè ndi muntu, kadi dînà dyanyi kadyena ‘Muntu’ to.”

<sup>193</sup> N’Nyuma Mwîmpè. Aci kî ndînà to. Aci ncidiYe. N’dînà dya patupu, mu bushuwa bwa bwalu, kadi kî... Cidi—cidi... Kî ndînà diinyika to.

<sup>194</sup> Mpindyewu, piikalaYe mwambe ne: “Nubabatiize mu Dînà dya Taatù, ne dya Mwânà, ne dya Nyuma Mwîmpè,” padibi ne nî n’Taatù, nî m’Mwânà, anyi nî n’Nyuma Mwîmpè kaciyi dînà to, nenku n’Dînà kaayi? Tudi baswe kujandula.

<sup>195</sup> Mpindyewu, tudi mwa kubipeta byônsò mu mwaba umwe apa nunku, bu nwêñù mwa kutangila anu cyanaana ne—ne—ne kupicishaku ndambu wa dîbà mpindyewu, anyi kulaminyinaku dîbà ndambu’s, ki cîmvwà muswe kwamba. Mpindyewu monaayaaku Maataayi 28.19. Mpindyewu, ncyêna ngamba ne...

<sup>196</sup> Nudi mwa, nudi bafwanyine kwikala bacyéñzè, bamwe baa kunudi nwêñù bânà beetu baa bakaji anyi baa balume. Udi mufwanyine kwikala mwangule mukanda, dîngà dituku, ne muwutangile pa cizubu cya paanyima, bambepu ne: “Jean ne Marie bààkasòmba kashidi mu disanka paanyima” Ee, Jean ne Marie mbanganyi? Mbanganyi... Jean ne Marie bààkasòmbà kashidi mu disanka paanyima abu mbanganyi? Kudi mushindu anu umwepele wûdiku mwa kufika ku dimanya ne Jean ne Marie mbanganyi; mbwena kwamba ne, piikalaci cintu cikukolele bwa kuumvwa, alukila cyanyima ubale mukanda awu. Ncya bushuwa anyi? Alukila ku ntwadijilu kadi uwubale too ne ku ndekeelu, nenku udi ukwambila ne Jean ne Marie mbantu kampanda.

<sup>197</sup> Ee, piikkalà Yesu mwambe, Yesu Kilisto Mwânà wa Nzambi, mwine wâkamba ne: “Ndaayaaku, nulongeshe baa matunga ônsò, nubabatiize mu Dînà dya Taatù, Mwânà, ne Nyuma Mwîmpè,” pâdi Taatù, Mwânà, anyi *Nyuma Mwîmpè* kayi dînà to, pa nanku, piikalaci cintu cikole bwa kucyumvwa, s’bidi bikengela bwa twalukile ku ntwadijilu wa Mukanda.

<sup>198</sup> Mpindyewu tubuululaayi mu nshapita 1 wa Maataayi, nenku netubangile mwaba awu, udi ufila dilondangana dya ndelanganyi, too ne padibi bikafika ku mvensa wa 18.

<sup>199</sup> Mpindyewu tangilaayi, mpindyewu tangilaayi kakese. *Eci* ki Taatù, ku dyabalume dyanyi eku; *eci* cidi pankaci *eci* ki Mwâñà; ne *eci* ki Nyuma Mwîmpè. Mpindyewu, *eci* ki Tatwéndè wa Yesu Kilisto. Ncya bushuwa anyi? Nzambi ki Tatwéndè wa Yesu Kilisto. Twêtù bônsò tudi twitabuua nanku anyi? [Disangisha didi dyamba ne: "Amen."—Muf.] Bîmpè.

<sup>200</sup> Mpindyewu Maataayi 1.18 mmwambe ne:

*Mpindyewu dilediibwa dya Yesu Kilisto dyakenzeka mushindu ewu: Pavwa...mamwéndè Mariya mubangila kudi Yozefu, kumpala kwa yéyè...bôbô kushaalabo kaaba kamwe, wakasanganyiibwa ne difu dya...[Disangisha didi dyamba ne: "Nyuma Mwîmpè."—Muf.]*

<sup>201</sup> Paanyi's mvwa ngeela meeji ne Nzambi ki uvwa Tatwéndè.

*Nenku yéyè nealele mwâñà wa balume,...bôbô nebamwinyike dînà ne YESU:...*

*Ki Yozefu bayende, bu muvwaye muntu wa maalu malulame,...kayi muswe bwa kumunyangila luumu kumpala kwa bantu bônsò, kadi kwelaye meeji a yéyè kumulekela mu musokoko.*

*Mu mushindu ewu, pacivwaye welangana meeji pa maalu aa, monaayi, mwanjelo wa Mukalenge e kumumwenekelaye mu ciloota, wamba ne: Yozefu, wêwè mwâñà wa Davidi, kuciinyi bwa kwangata mukajeebe Mariya kwebe to: bwalu udiye mwimite munda mwende awu ngwa kudi...[Disangisha didi dyamba ne: "Nyuma Mwîmpè."—Muf.]*

<sup>202</sup> Paanyi's mvwa ngeela meeji ne Nzambi ki uvwa Tatw'Endè. Mpindyewu, Ùdi ne baatattw'Endè babidi anyi, bânà beetu? ["To."] Kêna mwa kwikala naabo babidi to. Yéyè naabo babidi, Ùvwa mwâñà wa pansi, nenku nntendeleelu wa mushindu kaayi utudi nende mwaba awu? Bikengela nwitabe ne Nzambi Taatù ne Nyuma Mwîmpè badi Nyuma umwepele's. Bushuwa, n'Yéyè. Bushuwa, Ùdi Nyuma umwepele. Mpindyewu, tukaadi benze aci, ne tukaadi bamane kucimona.

*Nenku yéyè nealele mwâñà wa balume, ne bôbô nebamwinyike dînà ne YESU: bwalu yéyè ki wasungila bantu bende ku mpekaatu wabo.*

*...byônsò ebi byakenzeka, bwa kumonabi mwa kuuja...*

<sup>203</sup> Cindi nteela eci m'Mufundu. Nwêñù bambi nudi bamanye, pândì ngenda nya apu.

...*bwa kumonabi mwa kuuja...* cyakamba muprefeta, ku dìyì dya Mukalenge, *wamba ne:*

...*virgo neimite difu, ne...nealele mwânà, ne nebamwinyike dînà ne Emanuwele, cidi ciswa kwamba bilondeshile dyumvwija ne,...* [Disangisha didi dyamba ne: "Nzambi neetu."—Muf.]

<sup>204</sup> "Nzambi neetu!" Ncya bushuwa anyi?

<sup>205</sup> Dibà adi Dînà dya Taatù, Mwânà, ne Nyuma Mwîmpè nganyi? [Mwaneetu wa balume mukwabo udi wamba ne: "Yesu Kilisto."—Muf.] Ee, cya bushuwa's. S'ki bwa cinyi Peetelo wakababatiiza mu Dînà dya "Yesu Kilisto."

<sup>206</sup> Kadi, kabyena bintacisha to, pawikala mubatijiibwe mu dînà dya Rose wa Shalona, Mbata wa mu Cibanda, Mutooto wa mu Dinda, ayi mmyânzù, yôyi paayi. Piìkalà mwoyi webe mujaalame kumpala kwa Nzambi, Yêyè ngudi mumanye mwoyi webe.

<sup>207</sup> Kadi mpindyewu, mpindyewu, mêmè kujikula cyôci aci. Mpindyewu, mpindyewu mêmè kwamba... Mpindyewu Mwaneetu Scism kwambaye ne: "Mpindyewu!" Mu bushuwa bwa bwalu, cya bushuwa, aci cyakamweneka bu cya ba-Unitaires, nenku yêyè umba utwa cyôci aci nyama ku mikolo.

<sup>208</sup> Mpindyewu mêmè kwamba ne: "Mpindyewu mwaba ewu ndi muswe kukwambilaku cintu kampanda mpindyewu." Nwamonu anyi? Mêmè kwamba ne: "Mpindyewu ndi muswe kukuadikila ne, bantu aba bônsò babidi, mbambe cintu cya mwomumwe."

<sup>209</sup> Mpindyewu, Maataayi mmwambe ne: "Mu Dînà dya Taatù." Ncya bushuwa anyi? [Disangisha didi dyamba ne: "Amen."—Muf.] Eyo. Kadi Peetelo yêyè mmwambe ne: "Mu Dînà dya Mukalenge." Maataayi 28.19 mmwambe ne: "Mu Dînà dya Taatù," kadi Byenzedi 2.38 mmwambe ne: "Mu Dînà dya Mukalenge." Davidi wakamba ne: "MUKALENGE mmwambile Mukalenge wanyi." Ùvwa Nganyi Awu? Taatù ne Mukalenge n'Dînà dimwe. Davidi wakamba ne: "MUKALENGE mmwambile Mukalenge wanyi ne: 'Sòmba Wêwè ku dyabalume Dyanyi.'" Nwamonu's: "Mu Dînà dya Taatù; mu Dînà dya Mukalenge."

<sup>210</sup> Ne Maataayi mmwambe ne: "Mu Dînà dya Mwânà," kadi Peetelo kwamba ne: "Mu Dînà dya Yesu." Mwânà nganyi? Yesu.

<sup>211</sup> "Mu Dînà dya Nyuma Mwîmpè," m'Maataayi awu; kadi Peetelo mmwambe yêyè ne: "Mu Dînà dya Kilisto," Logos.

<sup>212</sup> *Taatù, Mwânà, Nyuma Mwîmpè:* "Mukalenge Yesu Kilisto." Mona's, mbipwangane bipange ne mwa kupwangana. Nwamonu anyi?

<sup>213</sup> Mwaneetu Scism kungambilaye, anyi, Mwaneetu Scism, mwaneetu wa ba-Unitaires awu, kwambaye ne: "Mwaneetu Branham, aci ncya bushuwa, kadi," yêyè ne, "aci's ng'eci."

<sup>214</sup> Mêmè ne: “Nanku, eci ng’aci.” Ncya bushuwa. Nwamonu anyi? Mêmè ne: “Piikalabi ne aci ng’eci, eci ng’aci. Kadi apu cinudi nukokelangana ki cinganyi?”

<sup>215</sup> Mêmè ne: “Itabaayiku nnupe mubelu, bânà beetu. Bu mêmè mwa kubatiiza muntu, mona cidi . . .”

<sup>216</sup> Mêmè kwamba ne: “Mpindyewu, ki Docteur Ness nyêyè ewu.” Nenku nudi . . . muntu kampanda wâmbì, katanci aka, nwénù bânà beetu, ne nutu bamanye Docteur Ness.

<sup>217</sup> Ee, nêngâmbè, mwaba ewu, Mwaneetu Hicks ewu, udi ne . . . Ngeela meeji ne udi ne Dipolome dya Docteur. Ncya bushuwa anyi? Eyo.

<sup>218</sup> Mpindyewu mêmè kwamba ne: “Pììkalà Docteur Ness, udi musòmbe apa ewu . . .” Mpindyewu mêmè kwamba ne: “Bu ne mvwa muswe . . .” Mpindyewu, pângâyà ne muntu ku mâyi, bwa kumubatiiza, ndi njingulula cyôci aci anu mudiye pende mucijingulule emu, mêmè kwamba ne: “Ayi yivwa mmyânzù yivwa yitangila Dînà Dyende.”

<sup>219</sup> Mêmè kwamba ne: “Mpindyewu, bânà beetu baa beena Assemblée badi bakwata mudimu ne myânzù, kadi bânà beetu baa ba-Unitaires badi bakwata mudimu ne Dînà.” Mêmè ne: “Mpindyewu ndi muswe kunujaadikila ne, nwénù bônsò babidi nudi mu ntupakanyi, kadi mêmè ndi mu bulelela.” Nudi bamanye mütûbi bikengela bwa ku . . . Paùdì ne bantu biikâle ne meeji alubakana mushindu awu, bikengela wikaleku ne ngaakwilu wa dyelaku tuubilele ku musangu ne ku musangu, bwa kwikala kutuuyishaku cilunji ndambu. Ki mêmè kwamba ne: “Ndi muswe kunujaadikila ne nwénù bônsò babidi nudi mu ntupakanyi, kadi mêmè ndi mu bulelela.”

<sup>220</sup> Mêmè ne: “Mpindyewu, anji ambaayi tûng bu ne mvwa musweku kutwa Mwaneetu Ness mushinga, s’ndi mufwanyine kwamba . . .”

<sup>221</sup> Anyi, anyi Mwaneetu Hicks ewu, nwamonu’s. Ndi mufwanyine kwamba ne: “Hicks!” Mpindyewu, aci nanku ncifwanyine kuumvwika cîmpè anyi? To. Ee, kadi ambaayi tûng bu mêmè mwa kwamba ne: “Docteur! È, Doc! Kadi bishi’s?” Mpindyewu, aci’s cidi cyumvwika cya dipanga dya kaneemu, kî mmwômò anyi?

<sup>222</sup> “Panudi,” mêmè ne, “ki mushindu unudi nwénù beena Assemblées nwenza ngwôwò awu, nwamonu’s. Panudi nwénù bânà beetu baa beena Assemblée nwamba ne: ‘Mu Dînà dya Taatù, ne dya Mwânà, Nyuma Mwîmpè’ apu, nudi nwamba anu ne, ‘mu dînà dya révarend, docteur.’”

<sup>223</sup> Ki mêmè kwamba ne: “Pashiishe, nwénù bânà beetu baa ba-Unitaires peenu, panudi nubatiiza, nudi nwamba ne: ‘Yesu!’” Kabatu bakwata mudimu ne . . .

<sup>224</sup> Bôbò, beena Yesu Nkaayende, badi bakwata mudimu anu ne dînà dya “Yesu” nkaayaadi. S’kudi ba-Yesu bûngì cyanaana. Kadi, M’Mukalenge Yesu Kilisto, nudi numona’s. Badiku bûngì cyanaana . . . Kubatiiza mu dînà dya “Yesu,” ncya bushuwa ne ncycêna ngiitaba aci to; kakwena Mufundu nansha umwe to. Angataayi mfundilu wa ku muji, numone ní kacyena “Mukalenge Yesu Kilisto.” Cya bushuwa, Yéyè m’Mukalenge Yesu Kilisto. Kudi ba-Yesu bûngì cyanaana, cya bushuwa. Kadi Kilisto awu ki “Mulaaba” awu.

<sup>225</sup> Mêmè kwamba ne: “Mpindyewu, bu byôbì ne mvwa mwa kwambila Mwaneetu Ness cintu cimwecimwe aci. Mvwa mufwanyine kwamba, mbifwanyine kuumvwika bîmpè bu mêmè mwa kwamba ne: ‘Ê, Ness!’ anyi?” Mêmè ne: “Mushindu awu ki unudi nwénù ba-Unitaires bafwanyine kucyamba’s. Nwamonu anyi? Adi kî ndipanga dya kaneemu kudi muntu bu yêyè awu udi mulonge tulaasa, mupete ne Dipolome dya Docteur anyi? Piikalaye mulonge mufwileku bwa ciine aci, s’bidi bikengela bìïkalèku bamutwa mwânzù awu.”

<sup>226</sup> Ki mêmè kwamba ne: “Nenku bu mêmè mwa kwamba ne: ‘Ê, Doc!’” Mêmè ne: “Aci kî ncifwanyineku kuumvwika cya ciipanshi, bwa mwambi ubikila mukwende mushindu awu anyi?” Anyi, mêmè kwamba ne: “Anu mushindu awu ki unutu nwénù nucyenza’s, anu luseke ludi lutangila mwânzù.”

<sup>227</sup> Kadi mêmè kwamba ne: “Pândì nya ne muntu ku mâyi, ndi nseemena kudiye mmwela nkonko, nyikilangana nende, mmania dînà dyende ne cyônsò cidiye, ne diitabuuja dyende.

<sup>228</sup> “Pashiishe ndi nsambila, ngamba ne: ‘Mpindyewu, Taatù, bu Mûdi mututume ne mudimu wa “kuya pa buloba bujima ne kuvwija baa matunga ônsò bayiidi, . . .”’ Nwénù bânà beetu nutu bamanye ne aci ki cya ku muji, nwamonu’s. ““ . . . kuvwija baa matunga ônsò bayiidi, kubabatiiza mu Dînà dya Taatù, ne dya Mwânà, ne dya Nyuma Mwîmpè; kubalongesha bwa kwikalabo balonda bintu byônsò byûdî Wêwè . . . bintu byônsò byûdî Wêwè mutulongeshe.””

<sup>229</sup> “Pa nanku awu nyewu ngämbì ne: ‘Mwimanyine pa dijikula dyebe dya diitabuuja; mwimanyine pa ditonda dyebe dya mpekaatu yebe, ne diitabuuja dyebe mu Mwânà wa Nzambi, ndi nkubatiiza, mwaneetu wanyi munanga, mu Dînà dya Mukalenge Yesu Kilisto.’”

<sup>230</sup> Mêmè kwamba ne: “Mushindu awu ki wûntù mêmè mbatiiza. Ndi ngiitaba ne myânzù Yende, ne civwa Ye, ne yônsò ya Taatù, Mwânà, ne Nyuma Mwîmpè ayi. Ne civwa Yesu mwambidile ciine aci, civwa . . .”

<sup>231</sup> Mpindyewu tangilaayi. Piikalabi—piikalabi kabiyi nanku to, nudi ne mëyi abengangana mu Mifundu yenu; nudi bapete mëyi abengangana. Kadi cinwikala mwa kwenza ncinyi piikalà . . . Kadi bu mwaneetu Bouddiste ewu mwa kukatamuka anu pansi

mwaba ewu kwamba ne: “Kadi bishi bwa *eci*?” Cidibo bambe ncinyi padibo bangambile . . .

<sup>232</sup> Kuntu kwaka, pavwa mwaneetu wa ba-Indiens ewu mwele Morris Reidhead kadyombo, mumwambile, ne: “Kadi bishi bwa Maako 16?” S’byakamukengela kwalukilaye cyanyima pa bwalu abu.

<sup>233</sup> Kabyena bikengela wêwè kwalukila cyanyima pa cintu nansha cimwe to. Aci n’Dîyì dya Nzambi. Shaala naaDi. Sambilà anu patupu. Peta dibuulula. Dyônsò didi dyenda anu mushindu umweumwe awu.

<sup>234</sup> Nudi numona’s, bônsò babidi badi bamba anu cintu aci, mpindyewu; kaciyi myânzù to; kabiyi bya ciipanshi to. Mêmè kwamba ne: “Mpindyewu . . .”

<sup>235</sup> Mêmè mvwa mwambe mujikule cìvwàYe. Ùvwa Taatù; kayi Nzambi mukwabo to. Ùvwa Mwânà; kayi Nzambi mukwabo to. Nzambi umwèumwè awu! Nwénù . . . Mmidimu yisatu. Nzambi mu cipungu cya bu-Taatù, panwikala baswe kuciinyika nanku, cya bu-Taatù; bu-Mwânà; ne cidi n’Nzambi umwèumwè awu munda mwetu mpindyewu: “Mêmè nêngìikalè neenu.” “Mêmè” awu, mupinganyi muleeji muntu: “Mêmè nêngìikalè neenu.” Pa nanku, nudi numona’s, mmidimu yisatu, kí n’Nzambi yisatu to.

Mpindyewu, mwaneetu, piikalabi ne bayiidi kabavwa bakwateku naayi mudimu to, too ne paanyima apu . . .

<sup>236</sup> Ncyêna ngamba kantu nansha kamwe bwa kucilwisha to. Cidi anu cîmpè. Ndi nnwambila ne, bu mutu mwa kupatuka mwaba ewu, mubatijiibwe mu dînà dya “Rose wa Shalona, Mbata wa mu Cibanda, ne Mutooto wa mu Dinda,” kadi mwikàle mwitabuuje Yesu Kilisto bu Musungidi wende, ndi mufwanyine kwamba ne: “Nzambi akubeneshe, mwaneetu! Lwâku tuyè!” Nwamonu anyi? Ncya bushuwa. Bwalu, piïkalà mwoyi webe kawuyi mujaalame to, kwêna mu bulelala to, twamb’eku twamb’eku. Cya bushuwa menemene. Nenku bikengela mwoyi webe—webe wikale mujaalame.

<sup>237</sup> Ki mêmè kwamba ne: “Mpindyewu tangilaayi. Mpindyewu, bu mêmè mwa kujinga kwela Mwaneetu Ness ewu mwoyi, ndi mufwanyine kwamba ne ‘Révérend Docteur Ness.’ Aci ncya bushuwa. Yeyè mmwambi. Bivwa bikengela bwa bôbò kumutangila bu wa kuneemekiibwa. Mmulonge tulaasa, kabidi mulonge bikole. Ùdi ne Dipolome dya Docteur, nanku bivwa bikengela kumubiikila ne ‘docteur.’ Ki mwânzù wende, nwamonu’s. Kadi dînà dyende didi ‘Ness,’ nansha nanku. Mpindyewu, ncyêna mufwanyine kwamba ne: “Ê, Ness! Ê, Doc!” to. To, aci kí ncifwanyine kwikala cîmpè to. Nêngämbè ne: ‘Révérend Docteur Ness.’

<sup>238</sup> “Nwamonu’s, ki mûndì mbiikila, nwamonu’s, cidiYe aci; byônsò abi Taatù, Mwânà, ne Nyuma Mwîmpè, ‘Mukalenge Yesu Kilisto.’” Nwamonu anyi?

<sup>239</sup> Ki mêmè kwamba ne: “Bu mêmè mwa kubatiiza muntu mu ekeleesiya yenu yônsò ayi, mushindu awu ki wûngààmubâtiizà.” Mêmè ne: “Udi mufwanyine kumwakidila anyi, Mwaneetu Ness?”

<sup>240</sup> Yêyè ne: “Cya bushuwa’s. S’nyawu mubatijiibwe mu Dînà dya Taatù, Mwânà, ne Nyuma Mwîmpè.”

Mêmè ne: “Udi mufwanyine kumwakidila anyi, Mwaneetu Scism?”

Yêyè ne: “Cya bushuwa, s’nyawu mubatijiibwe mu Dînà dya Yesu.”

<sup>241</sup> Mêmè ne: “Kadi ncilumbu kaayi kunudi nwénù, bânà beetu? Bwa cinyi kanuyiku nwitaba aci, bwa kuupula bimanu ebi mudi mùsanganyiibwà bantu badi bakwate ne bya luse aba . . . ? Ba-Unitaires mbaswe nanku, cya bushuwa, masangisha, mbaswe kukuukwila pamwe ne beena Assemblées. Ne beena Assemblées paabo, masangisha, mbaswe kukuukwila pamwe ne ba-Unitaires. Ne bânà beetu badi mushindu awu. Badi mushindu awu. Kadi pacidi anu dyabulu mwa kubafikisha ku dilwangana mvita . . . ”

<sup>242</sup> Mpindyewu nudi numona cîndi njinga kwamba aci anyi, bânà beetu? Ndi nya mutangile ku cintu cimwepele aci, Yesu Kilisto, ne disangisha pamwe dya Mubidi wa Yesu Kilisto. Ki kiipacila kaanyi nkôkò aku.

<sup>243</sup> Mpindyewu, ncyêna ngamba cintu pa ne: “Ê, wêwè kwêna mubatijiibwe mu Dînà dya Yesu; uyààya mu iferno” to. Mpindyewu, aci ndukutuktu.

<sup>244</sup> Ndi nnwambila cyâkenzekà dîngà dituku. Mvwa myye ku Texas kwaka. Kumpala kwa kuumuka . . . Ne bânà—bânà beetu aba mbantemu baa bwalu ebu. Ekeleesiya wa ba-Unitaires, ekeleesiya makumi mwandamutekete ne yibidi, yivwa mituule mfranga yayi bwa kwenzeja disangisha dyanyi. Ki mêmè kuteeka Mwaneetu Petty, mwaneetu wa mu Assemblée de Dieu, pa cibumba cya ku cyambilu dilolo adi. Mpindyewu, nudi bamanye aci ne ncyâ bushuwa. Yêyè awu mmwaneetu wa mushinga mukole, Mwaneetu Petty awu, pìikalà muntu wa kunudi mumumanye, ngwa mu Beaumont, mu Texas. Ùtu umwe wa ku bantu baa maalu matambe bwîmpè bânskaadikù paanyi mutwilangane naabo. Mukajende mmwena Katolike mukudimune mucima, mukaji munsantu wa bushuwa. Yêyè mmulume wa Nzambi wa cya bushuwa.

<sup>245</sup> Ngambilaayi muntu wa maalu mîmpè kutamba Roy Wead, wa beena Assemblées de Dieu awu. Teelaayiku umwe wa ku bantu aba, tangilaayi apa, bânà beetu bônsò bândì mumanye baa mu nyungulukilu emu aba. Mwaneetu wa balume ewu wa mu ekeleesiya wa Philadelphia emu, ne balume baa mu Assemblées de Dieu, mbantu kaayi badi baa maalu mîmpè kubatamba bôbò? Nteelaayiku mwaba. Ngambilaayi muntu wa maalu

mîmpè kutamba Jack Moore? Ngambilaayi tûng. Yéyè udi cidibo babiikila ne... S'mbaa ku bôbô abu. Yéyè katu muumishi wa maalu to. Neupete buumishi baa maalu ku nseke yônsò yibidi; nenku kwôkò aku ki kudi bantu bafunkuna minu, ne ki kwôkù aku kudi dyabulu ufunkuna munu.

<sup>246</sup> Kadi bwônsò bwabo mbalume baa Nzambi. Nzambi mmubape Nyuma Mwîmpè. Bu kakuyi bwa ngâsà wa Nzambi, nunku twêtù bônsò aba's tudi babutuuke, ne makokyanganyi ne bikwabo bitudu naabi ebi. Aci's nyca bushuwa menemene. Kadi ngâsà wa Nzambi ngudi utuswikakaja pamwe ewu. Kabyena bikemesha to patudi mwa kwimba ne: "Mwonji udi uswikakaja myoyi yetu mu dinanga dya bwena Kilisto ubeneshiibwe." Ki cidi citukengela neyôcì aci, dîbâ adi.

<sup>247</sup> Kadi nudi bamanye mudi bwalu anyi? Mfumu wa midimu Wa bôbô bônsò wa kumutu kwa eke—ekeleziya, kumbiikilaye, wamba ne: "Udi mumanye cyûdì mwenze dilolo dya makeelela anyi?" Dilolo dyanyi diibidî muntwamu.

Mêmè kwamba ne: "Ncinganyi?" Mêmè ne: "S'ndi mwenze disangisha dilenga dya dikema."

Yéyè ne: "Wêwè's uvwa muiteke muntu mu cyambilu cyebe mwikâle ngènzàmpèkâàtù."

Mêmè ne: "Ncivwa mumanye aci to." Mpenyi pàvvwà . . .

Yéyè ne: "Mukalenge Petty awu."

<sup>248</sup> "Kaa," mêmè ne, "ngènzàmpèkâàtù? Cinyi?" Mêmè ne: "Mwaneetu, s'mmuyiishi wa mu Assemblée de Dieu."

<sup>249</sup> Yéyè ne: "Eyo, kadi's ucidi anu ngènzàmpèkâàtù, bwalu katu mubatijiibwe mudibi bikengediibwa to."

<sup>250</sup> Ki mêmè ne: "Mwaneetu, ndi nkulomba ungambileku ne mbwa cinyi." Mêmè ne: "S'mmupete Nyuma Mwîmpè."

<sup>251</sup> Yéyè ne: "Mwaneetu Branham, Peetelo wakamba cinyi? 'Nyingalalaayi, nubatijiibwe mu Dînà dya Yesu Kilisto bwa dilekelediibwa dya mpekaatu yenu.' Ki bwa cinyi mpekaatu yebe kayena mwa kulekelediibwa to paudi kuyi mubatijiibwe mu Dînà dya Yesu."

Mêmè ne: "Ki ndongamu nyéyè awu anyi, mwaneetu wanyi?"

Yéyè ne: "Ki ndongamu nyéyè awu."

<sup>252</sup> Mêmè ne: "Nanku's Nzambi uvwa munyangakaje ndongamu Wende, mu Byenzedi 10.49, bwalu: 'Pacivwa anu Peetelo wamba mîyì aa, Nyuma Mwîmpè wakapwekela aba bavva bateeleja Dîyì,' wamonu's, kadi paabo kabavwaku banji kubatijiibwa to, nansha kakese. Nanku, Nzambi wakafila Nyuma Mwîmpè kudi bantu bavva kabayi nansha bakudimune mucima anyi?" Mêmè kwamba ne: "Udi wimanyinaku kabidi penyi mpindyewu?"

<sup>253</sup> Yéyè ne: “Udi mumanye citwikala mwa kwenza anyi?” Yéyè ne: “Netuzole kaacijengu kakese, tuzola tukushiya wêwè awu pambelu paa kaacijengu keetu aku.”

<sup>254</sup> “Dibà adi,” mûngààkambà, “mêmè paanyi nênzolè kakwabo, nzola nnupingaja cyakabidi anu munda amu.” Mêmè ne: “Kanwena mwa kuzola kaacijengu aku kunshiya mêmè pambelu to, bwalu mêmè ndi mununange. Wamoru’s, kanwena mwa kucyenzaku to.” Mêmè ne: “Kudi bânà beetu bûngì cyanaana baa kunudi aku—baa kunudi aku badi bannange ne biikâle bangiitabuuje.” Mêmè ne: “Nwêñù, mêmè—mêmè... Bôbò abu nebalwe, nansha bya munyi.” Mêmè ne: “Bôbò abu nebalwe. Nenku kanwena mwa kuzola cijengu kunshiya mêmè pambelu to. Nwêñù bazole cijengu banshiye pambelu, mêmè ki wazola cyanyi cijengu kadi kunupingajamu cyakabidi.” Mêmè ne: “Panwenza cijengu cimwe, Nzambi, ku ngâsà Wende, neampeeshe mushindu wa kuzola cikwabo kadi kunukoka ne kunupingaja cyakabidi munda amu.” Ncya bushuwa, kubakoka ne kubapingajamu cyakabidi.

<sup>255</sup> Nenku, mwaneetu, kaa, mu Dînà dya Kilisto mpeteku dyanyisha dya kwamba bwalu ebu. Ndi—ndi ne... Ndi mumanye ne ndi munkaci mwa kwangata dibà mwab’ewu; kadi paabi dîbà dikaadi pa kukumbana bwa kwimanyika, ngeela meeji, kadi anyishaayi ngâmbékù bwalu ebu, nwamonus.

<sup>256</sup> Nenku mêmè kwambila muntu awu, mêmè ne: “Ndi muswe kwenda neenu panucidi baswe kuyiisha Mifundu, ne kwikala ne dinanga, ne kwitabuuja ne—ne...ne kuyiisha ne kwamba ne nuwwa nubatiiza bantu...kabiyi mu dînà dya ‘Yesu’ to, Yesu nkaayende. To, mukalenge. Ncya bushuwa ne mêmè—mêmè ncyêna mu fwanyineku kwitaba aci to, bwalu ntu mumanyeku ba-Yesu ndambu; mubamanye mu Afrike ne mu myaba mishiileshilangane, bantu bababiikila ne Yesu. Kadi nwêñù bambe myaku eyi ya ‘Mukalenge Yesu Kilisto,’ néngéndè neenu mwimanyine pa cyôcì aci. Aci kaayi mbîmpè. Néndamakananganè neenu. Ndi mêmè ngeela meeji ne bivwa bikengela nwêñù kwanji kuteeka ‘Taatù, Mwânà, ne Nyuma Mwimpè’ kumpala, wamonus, bwa kucivwija cikumbangane.” Mêmè ne: “Ngeela meeji ne ki civwa cikengela nwêñù kwenza ncyôcì aci.”

Kadi yéyè ne: “Kaa, to, to! Aci, aci’s nkupingana ku busatu.”

Mêmè ne: “Kî mbusatu to. N’Nzambi umwepele mu midimu yisatu.”

<sup>257</sup> Kî mbusatu, Nzambi yisatu to. Katwena ne Nzambi yisatu to. Cya bushuwa’s. Cintu bu nanku kacituku nansha. Kacivwaku cilongeshiibwe mu Bible to. Nenku kudi Nzambi anu umwepele. “Teeleja, Wêwè Izaleela, Mêmè ki Mukalenge Nzambi webe” Nzambi umwepele! Mukenji wa kumpala: “Kwikadi ne nzambi

mikwabo kumpala kwanyi Mêmè to.” Cya bushuwa’s, Yêyè udi Nzambi umwepele, kî nyisatu to.

<sup>258</sup> Awu nngumvwijilu waci wa cyena Katolike; nenku civwa, cibangila mu Katolike ciya mu ba-Luthériens, amu nanku, ne bikwabo, kadi cikaadi ciitabuujiibwe cishaale mwasakanaayi munkaci mwa bantu bônsò leelu wa Ndaaya ewu ne twêtù tudi ne Nzambi yisatu.

<sup>259</sup> Nenku mwaba awu ki unwikala kanuyiku...Ewu Evanjeeliyo kaadyakuyaku kudi beena Yuda to...Bwalu, ngâkenza ciprofeta pa missionnaire mukwabo wa beena Yuda kuntu kwaka mu dinda kampanda. Kanwadyakutwadilaku mwena Yuda Nzambi wa busatu to. Kanwadyakucyzenu to. Byôbì biine, yêyè kêna kwine aku to; yêyè udi ne ngumvwilu mwîmpè mupite awu. Nwamonu’s, yêyè udi ne dimanya pa bidi bitangila Bible kupita aci. Kadi Yêyè kacya kàtukù mwanji kwikalà Nzambi pasatu to, bwa—bwa mwena Yuda. Wêwè mumwambile ne n’Yêyè Yehowah umwèumwè awu, neacyâkìdilè anu mpindyewu mene. Cya bushuwa! Ki mudibi, nwamonu’s.

<sup>260</sup> Nenku mêmè ndi ngiitabuuja byônsò ebi. Anu mwàkambà Yozefu ne: “Bânà beetu, kanwikadi nwadifiikila nwêñù biine munda to, bwalu Nzambi ngudi mwenze bwalu ebu,” nudi numona’s. Bwalu—bwalu cintu cidi...Bwa kumonaci mwa kwindila too ne pa dîbà edi, kwajiki, bwalu cikondo cyetu cya baa Bisamba bya bende cikaadi cyamba kujika. Mpindyewu, ndi ngiitabuuja aci ne mwoyi wanyi wônsò. Pa nanku nudi numona anyi, bânà beetu wanyi? Ndi nteeta bwa kuya kafika ku cintu kampanda, cya ne, kasumbu kaa bantu aka, nkaa balume badi bapete dibatiiza dya Nyuma Mwîmpè.

<sup>261</sup> Kasumbu kaa Aimée McPherson, wakenza cinyi? Ùvwa dyambedi wa mu ba-Unitaires, ngeela meeji; pashiishe kupatuka kushaalaye mwena Assemblée; pashiishe kutapuluka kadi kulwa kudilongolola mushindu mushiilangane; mwab’ewu anu abidi adi panshi aa, mmwenze kasumbu kakese, kaacintu kakese.

<sup>262</sup> Mvwa musòmbe mu disangisha dya O. L. Jaggers. Mpindyewu, twêtù bônsò tudi bamanye O. L. Jaggers. Tatwéndè—tatwéndè ngwâkambulwisha ku dyenzabo dya Nsangilu Mujima wa Assemblées de Dieu. Mpindyewu, O. L. mmuntu munene. Mmuyishi munene. Mvwa mumwambile, abidi mashaale aa, mmwambila ne: “Mwaneetu Jaggers, bu mêmè mwa kuiyishaku mushindu wûdì wêwè uyiisha ewu, nunku ncyéna nansha ngenzaku disangisha dya dyondopa to.” Kadi yêyè ukaavwa ne byônsò bya mashi ne mvinyo abi’s, ne bikwabo, pacivwaye anu ubangilaku kwine kuntu kwaka apu.

<sup>263</sup> Numfwileku luse, piikalabi ne ndi nnutapa ku mwoyi, bânà beetu, pa bwalu abu. Mêmè—mêmè...Bidi anu bîmpè. Nzambi udi anu mwa kwenza ne mashi alwe, mvinyo alwe, anyi maanyi alwe, cyônsò cidiYe muswe aci, kadi kî ng’aci cidi cilekelela

mpekaatu to. To, mukalenge. To, mukalenge. To, cya bushuwa's. "Mashi a Yesu Kilisto kaàdyàkujimijakù bucole bwaWu to nansha kakese, too ne piìkalà Ekeleesiya mujima wa Nzambi udi mupikula ne cya kusungidiibwa, bwa kàciyikù mwa kwenza kabidi mpekaatu to."

<sup>264</sup> Mêmè ne: "Mwaneetu Jaggers?" Mêmè kumwangata; mêmè kumubiikila ku telefone. Piine apu mpâmvwà ne beena Kilisto baa Kantu-ku-Byanza. Ki mêmè kwamba ne, mêmè kwamba ne: "Mwaneetu O. L.?"

<sup>265</sup> Yéyè ne: "Udi penyi mene's?" Mvwa ku nzubu mukese wa cilaala-beenyi wa mushinga mpuutula lwà kwine kuntu aku. Ki yéyè ne: "Udi ujinga kungambilà ne mwaba udibo bafucile bwa wéwè kusòmbèlapù ki wôwò ewu anyi?"

<sup>266</sup> Mêmè kwamba ne: "Ki dijinga dyanyi. Pângààkalwà kûdi wéwè," mêmè ne, "ciwakenza cinyi? Wéwè's wâkantèèka ku cilaala-beenyi cya Statler Hotel kwaka, ki kukengelabi bwa mêmè kwikalà mushaale mwimane anu kuulu mu ditumba. Kunsòmbeshabò ku meesa; nciyi mmanya ne nkeele kaayi kavwa kakengela kudya naaku to, anyi ní ncinyi cikwabo. Nenku ncivwa... Mêmè kupweka kuntu kwaka, nciyi muvwale nkooci to, bakaavwa baswa kungeela pambelu." Nenku mêmè ne: "Mêmè-mêmè mwine nciitu mumanye mwa kupita naabi to."

Yéyè ne: "Nênye mêmè kakuteeka kwôkò aku, piìkalà bôbò aba batambe kulandika bapange mwa kucyenza."

<sup>267</sup> Mêmè kwamba ne: "To, mukalenge." Mêmè ne: "Cîndì mêmè nkeba kwenza nkudya neebe cifweteka, pawikala muswe bwa kucisumba."

Ki yéyè ne: "Mbîmpè."

<sup>268</sup> Ki dîbà adi twêtù kupatuka e kuya mu mwaba kampanda, twêtù kusòmba. Ki mêmè kwamba ne: "Mwaneetu Jaggers, ncyia bushuwa ne ndi ngumvwa kaneemu kààbûngì be bwa webe..."

<sup>269</sup> Wa bwalu yéyè utu mulunda wanyi munanga wa dikema, mwaneetu wa mushinga mukole. Nenku mvwa—mvwa ne kakanda kende kakese, ne yéyè...muvwaye mwakule bwa mwine mukaji ucivwa ufuminaku dyamwamwa dya mbû awu, mwine uvwa ne mashi mu byanza awu, ne bikwabo. Nenku mvwa naaku muneemu emu. Mvwa nkeba anu bwa yéyè kucivilaku musangu nansha umwe, paabi mêmè nyawu mvwa naaci mu cyende—mu cibejibeji cyende aci, nudi bamanye's.

<sup>270</sup> Mêmè ne: "Ndi mumone mûdì wenda uya, wenza, ukeba kubanga ditabuluja dinene." Bwalu, beena Kantu-ku-Byanza mbavwa bamvvije kuntwaku, mu bushuwa bwa bwalu.

<sup>271</sup> Mbimweke bu ne bantu mbafwanyine kumanya. Biìkalà Nyuma Mwîmpè mwa kusokolola maalu pa cibumba cya ku cyambilu, Yéyè awu kénàku mwa kungambilà bidi byenzeka mu myaba kampanda anyi, bânà beetu?

<sup>272</sup> Mêmè ndi mwa kunwambila, ku mwaku ne ku mwaku, ne kunujaadikilaci kudi Mwaneetu Carlson, ne mwaneetu udi apa ewu. Mvwa musòmbe mu disangisha, makeelela awu, mêmè kwambila bânà beetu aba bìvvà mwa kwikalà mwaba ewu mu dinda edi. Ncya bushuwa. Menemene. Nwamonu anyi? Bwalu Nyuma Mwímpè nguvwa mumbiishe, mwambe ne: “Juuka wimanyine lwà ku dididiishi.” Mêmè kutangila, ku dididiishi aku, ki Yéyè kundeeja anu menemene *eci* nunku. Mêmè kwamba ne: “Mpindyewu, bânà beetu...” [Mwaneetu wa balume mukwabo udi wamba ne: “Ncya bushuwa.”—Muf.] Ndi munuleeje cyôcì eci, anu mu cyôcì menemene. S’ki bwalu mbwôbù abu! Nwamonu anyi?

Mona’s, bôbò’s bavwa ne cya kucimanya.

<sup>273</sup> Anu abidi äshàdìi aa muneemu emu, muntu mmujuuke, mu Chautauqua emu, kwambaye ne: “Mwaneetu Branham mmuprefeta.” Ncitu ndyambaku ne ndi muprefeta to. Nwamonu anyi? Kadi kwambaye ne: “Mwaneetu Branham mmuprefeta padiye mu Nyuma wa bujinguludi, kadi,” yéyè ne, “kaa, Dilongesha dyende’s mmulüngù. Nwatapaayi ntaala nwadimuka bwa Dyôdì adi.” Mêmè kwela meeji, bwa muntu mulonge tulaasa, mufwanyine kwamba cintu bu nanku awu?

<sup>274</sup> *Muprefeta* mbwena kwamba cinyi? “Muumvwiji wa Dîyì wa kudi Nzambi.” “Dîyì dya Mukalenge divwa dilwa kudi muprefeta,” nwamonu’s. Kadi, anu aci nkaayaaci, kacyena nî ncya diteeleja nî ncya dyamba to.

<sup>275</sup> Kadi, twamb’eku twamb’eku, Mwaneetu Jaggers. Ki mêmè kwamba, yéyè kwamba, kaa... Mêmè kwamba ne: “Ndi mumone mwaba wûdì wamba bwa mukaji udi ne mashi mu cyanza cyende awu’s.”

<sup>276</sup> “Kaa,” ki yéyè awu, “Mwaneetu Branham, aci’s ncya dikema ne dyanyina citambe cya kacya!”

<sup>277</sup> Mêmè ne: “Mwaneetu Jaggers, ndi mukunange. Dyambedi, ndi muswe w  nj   kuteekaku cyanza cyanyi mu cyebe amu. Tw  mb  k   ne tudi b  n   baa muntu.”

Yéyè ne: “Cya bushuwa’s. Kadi bwalu budi penyi?”

<sup>278</sup> Mêmè ne: “W  w   ewu’s udi umwe wa ku bayiishi baa batambe kwikalà baa bukole b  n  k  ad  k   mêmè ewu mumanye. Mushindu mwine w  d  —w  d   cyamu cya mudimu bwa Nzambi’s we!”

<sup>279</sup> Yéyè ne: “Twasakidila, Mwaneetu Branham. Ncya bushuwa ne w  w   udi ne kudipwekesha kw  b  ng  .”

<sup>280</sup> Mêmè ne: “Ncy  na ngamba aci bwa kudipwekesha to. Ndi ngamba nanku bwalu ndi nciitabuuja. W  w   udi musadidi wa Nzambi.” Kadi mêmè kwamba ne: “Mwaneetu Jaggers, w  w   kuyi... Udi—udi utamba kulaluka be; kw  n  k  u ne cidi mwa kukandameena by  d   wamba to. Udi ushindamijila...”

<sup>281</sup> Ne ki lutatu lùdìku bwa bààbûngì beenu nwènù beena Assemblées de Dieu, ne bakwabo bantu, pa bidi bitangila masangisha a dyondopa aa. Kî ndinudyula nnudyula to. Kudi bintu byàbûngì be bidibo babii kila... Ne Tommy, mwaba ewu, mmwaneetu mwîmpè, ne tudi bamanye mushindu udiye mwimane mushindame. Kadi kudi bintu bûngì cyanaana mu ditunga emu leelu wa Ndaaya ewu babibi kila ne ndyondopa dya kudi Nzambi, kabyena bikemesha to panùdi kanùyi baswe kutuudila disangisha kampanda mfranga mu cimenga emu. Badi balwa basuna mfranga ya bantu, kadi kupatuka kuya. Kadi cidibo naaci ncinyi? Badi bapa bantu anu ndambu udi kayi nansha mupite binutu nubapa pa cibumba cya ku cyambilu to, mu cyambilu cyenu nwènù biine. Kadi nudi babinge, bânaa beetu. Nya' nnwambila, nudi babinge. Kadi bidi anu mudi... .

<sup>282</sup> Mwua mbala bwalu bulonda bwa Martin Luther. Mbambe ne: "Kacivwa bwalu bupîte luumvu to mûvvà Martin Luther mufike ku ditontolola ekeleesiya wa Katolike, ne kupanduka." Nukaadi babale bwalu bulonda bwende abu. "Kadi mushindu wàkafikà Martin Luther ku dyepuka dya dikolesha dyônsò dya maalu dyàkalondà ditabuluja dyende adi, ki cidi cipita luumvu ncyôci aci."

<sup>283</sup> Nenku padi cintu cya dikema ne dyanyina cyenzeka, bàdi kabàyi batengudiibwa bàdi bâlonda, anu mwakenzekabi mu Ejipitu. Ne ciine aci citu anu citwaletwale lutatu mu ditunga. Tudi bamanye nanku, patutu tupatuka tuyamu. Cyôcì aci, cyakajuula Kôlà, nenku byakakengela bwa Nzambi acibutule. Kadi, bânaa beetu, kî ndinudyula nnudyula to.

<sup>284</sup> Mwaneetu Jaggers kusòmbayè mwaba awu kadi kuteeta bwa kungambila ne Nyuma Mwîmpè nguvwa wenza cyôci aci. Ki kwambaye... Ki pashiishe mêmè kupeta, mu cibejibei cyende yêyè mwine aci... Mêmè ne: "Mwaneetu Jaggers, mpindyewu," mêmè ne, "mêmè ewu's ndi mulongi wa mu kalaasa kaa mwandamutekete. Kadi wêwè udi Docteur mu Bunzambi, mulonge kabidi bwa kwikala ndùmbülulà. Batu bakukoleshile mu ekeleesiya mukezuke, wa kaneemu kâàbûngì, wa Assemblées de Dieu. Tatwébè's ngwâkakwàcisha bwa kujuula diine diitabuuja adi. Nenku wêwè mutapuluke, aci's ncikutangile anu wêwè." Kadi mêmè ne: "Aci ncitangile muntu kana yônsò ewu, udi muswe kwenza nanku. Mêmè ncyêna ngelapu mukalu to. Kadi pakaadibi bikafika ku ne cyamu cya mudimu bu wêwè ewu, mufwanyine kupetela Kilisto binunu bya misuuka, washila mudimu webe wa bwambi pa disaluka kampanda's." Mêmè ne: "Mwaneetu Jaggers, wibaka dikunji dya mushindu awu, paudi kuyiku ne cidi mwa kukandameena ciine aci, s'necidishinde paanyima paa cikondo kampanda. Kadi bidi bikengela wikaleku ne Mufundu bwa cyûdì wamba aci's."

Yêyè ne: "Kudi Mufundu."

Mêmè ne: "Wutwalaaku."

<sup>285</sup> Yéyè ne: "Ee, Mwaneetu Branham," yêyè ne, "Nyuma Mwîmpè's ngudi wenza cyôci aci."

<sup>286</sup> Mêmè ne: "Ndeejaaku anu Mufundu mwaba udiWu mwambe ne, Nyuma Mwîmpè ukaadiku mwenze bwa mashi kupatukawu pambidi paa muntu, ne bikwabo, mushindu awu. Wuleeje anu cyanaana; maanyi apatuka munda mwende. Wêwè wambi ne: 'Maanyi awu avva mbwa dyondopa dya kudi Nzambi.' Wambi kabidi ne: 'Mashi a mukaji awu neikale bwa lupandu lwa bukwa matunga.'" Mêmè ne: "Piikalabi nanku, kadi Mashi a Yesu Kilisto àyi penyi? Òwò's ngadi umusha. Ne cyônsò cidi cibènganganà naaWu aci, ncifwilakanyi. Cidi cibèngangana naaWu." Mêmè ne: "Cidi cilwa dilongesha difwilakanyi ne Kilisto."

Yéyè ne: "Kaa, Mwaneetu Branham, wadyakuyiilaku dîngà dituku's."

<sup>287</sup> Mêmè ne: "Ndi ne ditekemena dya ne ncyadyakuyiilaku mushindu awu to. Mpindyewu, mwaneetu," mêmè ne, "ndi mukunange, kabidi udi mwaneetu." Ki mêmè ne: "Mwaneetu Jaggers, wêwè's uyaaya kabànda pa katamba, paanyima paa cikondo kampanda, mu mushindu wà kùyi umona mwa kukùtùüluka to. Alukila ku ekeleeziya wenu, alukila ushaale ne Evanjeeliyo." Ki mêmè ne: "Kùcyâshidì pa masaluka to." Mêmè ne: "Kùdi . . ."

<sup>288</sup> Mpindyewu yéyè mmupete, ùkaadi ùbàtiiza bwa Mwoyi wa Cyendeleele, bwa nwénù kumanya's: "Musangu wônsò wûdì ubatiiza, udi walukila ku bunsongaakaji anyi bunsongaalume. Mpindyewu aci neciikale mwa . . . Kwàdyàkufwàku to (nansha kakese)." Nenku, aci, cyôci, ùkaadi ku lusongo lwa katamba patudi twakulangana apa; nenku "tumuma twa vitamines twa mu Mbù Mufwe" atu. Nwamonu anyi? Kadi ki mudici amu, mwaneetu, paudi ubangila pa tuumasaluka tukese tukese atu.

<sup>289</sup> Nenku nwénù badi mwab'ewu badi ne maekeleziya aa, panudi nulekela cintu cya mushindu awu cibwela mu cimenga, nenku, nudi bamanye's, dyabulu utu mudimuke, nenku udi—udi utupika ubwelelamu ku bintu bya mushindu awu abi. Ùdi ujuudilapu makokyanganyi. Ùdi—Ùdi wenza ne bantu badimone bakaadimu, ne udi ujuula bibwejâkàjì mu ekeleeziya, ne bikwabo. Kadi kabyena nanku to.

<sup>290</sup> Mpindyewu, tangilaayi. Nansha wêwè mubinge munyi, cintu cimwepele citudi tupangila ne ciikàle citupicila ncyôci eci, bânà beetu wanyi. Mpindyewu nkaadi njikija, mwikale ngamba nenku. Nansha mêmè mwikale mubinge bishi, nansha mêmè mwikale mu Mifundu bishi, ne nansha mêmè mumanye Bible wa Nzambi bishi; mêmè nciyi ne Nyuma wa Nzambi to, wa dinanga, mu mwoyi wanyi, bwa bukwabantu bujima ne bantu bônsò, diba adi ndi mupiile anu kwine kwônsò aku.

<sup>291</sup> Mpindyewu, Pôlò mmwambe, mu Kolinto wa Kumpala 13 ne: “Nansha mêmè ne dimanya, nwamonu’s, mwikale ngumvwa maalu masokoka ônsò a Nzambi, nwamonu’s; mu byônsò, kwimana; kadi nciyi ne luse to, ndi cintu cyanaana. Ne nansha mêmè ngaakula mu myakulu ya bantu ne ya banjelo,” ki yinutu nwakula naayi kudi Nzambi ayi, ne yidibo misangú yônsò kabayi mwa kwandamuna ayi. “Nansha mêmè ngaakula mu myakulu, myakulu ya bushuwa ya bantu ne ya banjelo, kadi nciyi ne luse to, dinanga, kabyena ne cidibi bimpetesha to.” Nenku mêmè mumanye maalu masokoka a Nzambi ônsò, ne mwikale mwa kuàvùngulula ne—ne kuàtwàngaja ônsò, kadi nciyi ne dinanga to, bidi bikwacisha ku cinyi? Ne pândì . . .

<sup>292</sup> Yesu wakamba ne: “Ku cyôcì eci nkwanumanyina bantu bônsò ne nudi bayiidi Baanyi, mpanudi ne . . .” mpadi beena Assemblées biikale ne dinanga bwa ba-Unitaires, ne ba-Unitaires biikale ne dinanga bwa beena Assemblées, “panudi ne dinanga, muntu bwa mukwende,” nansha mubinge nansha mupiile. Nenku padibi anu ne kiipacila nkabi, kabingila kiikàle kabi, kabingila’s we, dîbà adi udi mupiile anu kwine kwônsò aku. Kî ncyá bushuwa anyi? Nwamonu’s: “Nansha mêmè ngaakula mu myakulu ya bantu ne ya banjelo, kadi nciyi ne luse to, ncyêna anu mwanji kwikala cintu to.” Bwalu, Nzambi udi dinanga. Tudi bamanye nanku.

<sup>293</sup> Ne mêmè ntu ngiitabuuja mu dyakula dya mu myakulu. Mpindyewu, muntu mukwabo uvwa wamba ne: “Mwaneetu Branham katu witabuuja mu cileeji cya mbangilu to.” Ndi njinga kunutookeshilaci mpindyewu. Nwamonu anyi? Ndi njinga kunwambila.

<sup>294</sup> Ndi ngiitabuuja ne padi muntu wakidila Kilisto, udi wakidila citupa cya Nyuma Mwîmpè. Bwalu, Yesu mmwambe mu Maataayi nshapita wa—wa 12, nshapita mwi5 ku mvensa wa makumi abidi ne . . . mvensa wa 24, nkudiYe mwambe. To, Ndi ngeela meeji ne mmu Yone Munsantu 5:24. Mmwambe ne: “Ewu udi uteeleja Mêyi Aanyi, ne witabuuja Ewu wâkantùmà Mêmè, udi ne Mwoyi wa Cyendeleele.” Mpindyewu, kudi mushindu wa Mwoyi wa Cyendeleele anu umwepele. “Ne kaakubwela mu dipila to; kadi wamanyi kuumuka ku lufu wayi ku Mwoyi.”

<sup>295</sup> Mpindyewu, ndi ngiitabuuja ne muntu nansha umwe kêna mwa kudibiikila yêyè mwine to; bikengela Nzambi amubiikile. Ne piikalabi bulelela ne Nzambi ngudi mumubiikile . . . Kadi kudi bantu bapite bûngì, tudi bamanye’s, bânà beetu, mwikale anu musaluke kadi kudyambidila ne Nzambi mmumubiikile, kadi nsòmbelu wende abidi mmale asatu mmípì . . . kusangana, wêwè’s udi ujandula cyôcì aci. Kadi Nzambi mukubiikile, mona’s, udi, newikaleku, ne neushaale anuku, wamonu’s, umanya. Nenku pashiishe piikalabi ne . . . Mpindyewu, adi kî dilongesha dya ba-Baptistes to. Nudi bamanye nanku, nwamonu’s.

<sup>296</sup> Kadi, ncyêna ngiitabuuja bya dilabuulangana dya ku cyanza kadi kwikala ne dikubiibwa dya Cyendeleele, ne mu bintakanyi byônsò bya nanku awu abi to. Ncyêna—ncyêna ngiitabuuja abi to, nansha kakese. Padibo bôbò baswe kwitabuuja abi, ee, bidi anu bîmpè. Ndi ntungunuka anu ne kwamba ne badi anu bânà beetu.

<sup>297</sup> Mu dinda emu, bu mêmè mwa kulomba cipese cya dyâmpà dyela bimuma, (bwalu dîbâ diine dya didya dya mundaamuunya's nya' dikaadi dyamba kwakana), ndi mwa kuswa dyâmpà dyela tumpùlùmànjé, ne wêwè udi mufwanyine kwangata pomme, kadi twêtù bônsò tudyadys anu dyâmpà dyela bimuma. Nwamonu anyi? Pa nanku kabyena byenza...bu mutudi tudya anu dyâmpà dyela bimuma.

<sup>298</sup> Mushindu awu ki utudi twitabuuja. Pawikala muswe kwikala Unitaire, ikala Unitaire; pawikala muswe kwikala mwena Assemblée de Dieu, ikala mwena Assemblée de Dieu. Pawikala muswe kwikala nî ncinyi cyônsò cyûdì aci, Baptiste, Presbytérien, ikala mwena Kilisto mwômù amu. Wamonu anyi?

<sup>299</sup> Nenku—nenku wacikenketa anu bwebe wêwè mwine, kadi kanubangi makokyanganyi muntu ne mukwende to. Bwalu, tuntu tukese etu, tutu twônsò tunwangana. Ncya bushuwa. Tunwangana twônsò ne tukafika anu pa kaaba kamwepele aku.

<sup>300</sup> Nenku—nenku nansha citudi twenza ciikàle cinyi, bûngì bwa bishima bitudi mwa kwenza, bûngì bwa mikuna yitudi mwa kutentemuna, anyi nî ncinyi cyônsò, patudi anu katuyi tufika pa kaaba kaa twêtù tunanga, kabiyi bya budìngìbudìngì to, kadi tunangangana muntu ne mukwende. Patudi tunanga mwaneetu ne mwaneetu yônsò, nansha yêyè mwikale wa mu ekeleeziya kaayi, tudi tumunanga; kabiyi bya twenza bu bamunange ne, mbwalu tudi bamanye ne citu mmwenenwa cyena ntendeleeliu, wa ne, “Tudi ne cya kucyenza” to. Kadi, bwalu tudi tucyenza, tudi banangangane muntu ne mukwende; pashiishe, mwoyi mule, biikàle tutwalangana muntu ne mukwende.

<sup>301</sup> Kabidi ndi ngiitabuuja ne, mu Kolosaayi 3, lwà ku 9 aku, mwaba kampanda lwa muntwamu...Ndi mufwanyine, ncyêna—ncyêna...Ndi mufwanyine kwikala mutupakane pa bidi bitangila Mufundu awu, kadi Wôwò awu mmwambe cyôcì eci. Paanyima paa twêtù bamane kulwa beena Kilisto, katwena ne cya kwikala ne lukuka to. Nwamonu anyi? Katwena mwa kwikala ne diitabuuja patudi tukeba bwa kupangana kaneemu ne luumu muntu ne mukwende to. Nwamonu's, katwena mwa kwenza nanku to; katwena mwa kwikala ne diitabuuja to. Nzambi ngudi ukengela twêtù kupa luumu, nwamonu's kuMupa Yéyè luumu. Kwitabuuja bânà beetu, cya bushuwa, ki dinanga; kadi kaneemu ne buneeme biayaaya kudi Nzambi! Bwa... Kadi nwikale ne diitabuuja ne dyeyemenangana muntu ne mukwende. “Nenku kanudingyanganyi muntu ne mukwende to.”

Nwamonusi anyi? "Kanudingyanganyi muntu ne mukwende to." Mémè mukwambile mu dinda emu ne: "Ndi mukunange," ndi ne cya kucyambilamu. Kabiyi nanku to, ndi mwena lubombo. Aci kadi ke menemene.

<sup>302</sup> Mpindiyewu, bânà beetu, mu mushhindu umweumwe ewu... Mpindiyewu, Mwaneetu Tommy, ndi ntekemena ne ncyêna anu munulame bitambetambe mwab'ewu to. Ndi... Mwaneetu Tommy udi ne kaabwalu kaa dyamba mu katanci kakese emu. Kadi ndi mufwanyine kwamba nenku, pângààkafikà munkaci mwenu...

<sup>303</sup> Ndi ngiitabuuja nunku. Ndi ngiitabuuja ne Nzambi Taatù wetu wakabwikila virgo kampanda mundidimbi dînà dyende Mariya, ne wakafuka munda mwende kabulu kaa Mashi kâàkatwàlà Yesu Kilisto, uvwa Mwânà wa Nzambi awu, tabernacle mwâkaDibwikilà Nzambi, mu musunya, muDimweneshe munkaci mwetu. "Nzambi uvwa munda mwa Kilisto, upungisha baa pa buloba ne Yéyè mwine." Ndi ngiitabuuja ne kabulu kaa Mashi aku kaakataayishiibwa ku Kalvariyò, bwa dilekelediibwa dya mpekaatu yetu. Ki Nyuma kupatuka mu Yéyè ne kwalukila pa Ekeleeziya, bwalu, Kilisto awu, Nyuma Mwîmpè; Kilisto awu, Logos awu, uvwa munda mwetu mpindiyewu, Nyuma Mwîmpè, ku dibatiiza. Mwikale utuvwija... Kilisto kuDyabulula, ufila Mwoyi Wende kudi muntu ne muntu wa kutudi, bwa ne twêtù, bu cisumbu cya bantu, twamona mwa kwikalà Ekeleeziya wa Nzambi. Ne kî nkwanji kwenza matuku àbûngì to...

<sup>304</sup> Mêmè mvwa ne ciibidilu cya kubanda pa tubalu. Nudi bamanye nanku. Taatù wanyi mêmè uvwa mubandi wa pa tubatu, wa dilambu. Mvwa ne ciibidilu cya kubanda pa tubalu. Tuvwa tusaka nyama—nyama...mu cibandabanda cya Arapaho Valley, anyi ndi njinga kwamba cya Troublesome River, luseke lukwabo lwa mpàta wa Arapaho Range. Beena Hereford Association ki batu badiisha nyama mu cibandabanda aci. Nenku mu cibandabanda aci, beena mudimu baa ma-fermes, batu—batu ne bisoosa bipite bûngì bitubo mwa kukolesha. Nenku padi ferme kampanda upatula bisoosa bya kwelela nyama kilô mitwe ku cinunu, udi mwa kuya ne ngombe webe mu—mu mpàta awu, lwà kwinshi kwa Estes Park kwaka, udi mwa kuya ne ngombe webe mu miine mpât... Myaba yaanyi minene ya ditwila buluwà, lwà mwine muntwamu. Ne nkaadi mwenze mudimu mu ferme awu cidimu cijima. Ncitu anu nyamu, mu Muvù wa bintu bitoloka ne Muvù wa mabeji apoopoka, pândi nciyi ne cya dyenza to ne mêmè mwikale ne mushhindu, bwa kuya kenza dikungwija dya ngombe, anu bwa kwikalà ku mikuna aku, bwalu ntu munange kubànda pa tubalu. Nenku mu dibàndà dyônsò ne mu dipweka mu ferm...mu cibandabanda aci, kudi musùmbà wa beena ma-fermes bàdì ne bukenji bwa kwikalà kubwelamu, ne kudiishilamu ngombe yabo. Nenku mu Muvù wa

bintu bitoloka, misangu yàbûngì, ntu nkaadi mubămbùlwìshe ku dikungwija dya ngombe kaaba kamwe ne diyisaka bwa kubànda naayi ku mikuna kwaka.

<sup>305</sup> Nenku kutu lupangu lwa tukanu, ludi luyipangisha bwa kulaluka kuya kabwela mu bitupa bya malaba bya bende, miikale yipweka yikosolwela mu mukalu. Too ne...Nenku mulami wa diitu mmwimane mwaba awu mwikàle ùbala ngombe ne ngombe padiye ubwela, padiyi yibwela apu. Nkaadiku musòmbèsòmbe, matuku àbûngì, ku dîbà ne ku dîbà, ntangila muvwa cisumbu cya Mukalenge Grimes cibwela, yéyè uvwa ne Diamond Bar; cyetu twétù civwa ne Turkey Track; nenku bavwa ne—ne Tripod anu lwà kwinshi kwetu aku; ne Jeffreys, ne bikwabo. Nenku pâmywà ngeela cibelu, mudi bààbûngì beenu bamanye, luseke lukwabo lwa cikwacilu cya ciseba cya kusòmbela apu, nenku nsòmba mwaba awu ntangila muvwa mulami wa diitu awu pavwaye mwimane mwaba awu, ubala ngombe eyi.

<sup>306</sup> Mêmè kumona cintu cimwepele. Kavwa utamba kutuma meeji ku cimwenenu civwa pa ngombe aci to. Kadi kuvwa cintu cimwepele civwaye utamba kukenketa, civwa ncimanyinu cya mashi aci. Bivwa bikengela kwikalaye dimiinu dilelela dya Hereford bwa cyanana kavwa uyaku dyamwamwa dya lupangu alu to, kadi cimwenenu aci kacivwa cifila dishiilangana dyàbûngì to.

<sup>307</sup> Nenku ndi ngeela meeji ne mushindu awu ki wikalabi ku Cilumbulwidi. Yéyè kaakutangila ku cimwenenu cyetu to, kadi Yéyè neakebe cimanyinu cya Mashi aci.

<sup>308</sup> Mêmè ndi ne byanyi bilema bîndì mwenze, bânà beetu, ne ntu mwenze bintu byàbûngì bivwa bibi. Ne piikalabi ne ne nansha dîbà kaayi dyônsò mu njila mûnyaayà ndi mutwale, anyi ukaadiku muumvwé cintu kampanda cîndì mufwanyine kwikala mudyulangane naaci anyi mwambe, citapangane ku mwoyi mu mushindu kampanda, anyi piikalabi ne ndi mwambe cintu kampanda mu dinda emu ciikàle citapangane ku mwoyi, ndi nkulomba, wêwè bu mwaneetu mwena Kilisto wa balume anyi wa bakaji, umfwileku luse. Ncyêna ne meeji a kucyenza to. Ndi anu munukangwile mwoyi wanyi, bwa twamona mwa kumanya.

<sup>309</sup> Piikalaku dibatiiza kampanda didi dikengela kwenza, nwénù bânà beetu nûdyéñzààyi, nwénù biine, nwamonou's. Mbwena kwamba ne, mêmè—mêmè ncyêna ndyenzo to. Byôbì bikengela ne mêmè mbatiize, mushindu awu ki wûngààbatiizà, dya nanku awu. Nenku yônsò wa kunudi udi mwa kudyangata, nwamonu's. Pa nanku nudi mwa kwangata muntu, mubatijiibwe mu Dînà dya Taatù, Mwânà, ne Nyuma Mwîmpè, ne mubatijiibwe mu Dînà dya Mukalenge Yesu Kilisto, aci kabidi. Pa nanku bu byôbì mwa kwenzekaku ne

mêmè mbatiize muntu... kadi ncyêna mwanji kucyenza to. Ntu mbatiiza anu mu ekeleesiya wanyi mêmè, ne badi anu bantu bàdîmu abu. Ne mushindu awu ki udi bantu baa mu wanyi ekeleesiya babatijiibwe. Kadi nwêñù baswe kutuma mêsù paanyima, aci mmushingà wa kale wa ci-Missionnaire, mushingà wa kale wa ba-Baptistes Missionnaires. Nenku mpindyewu bu byôbì ne... Ki cyôcì aci.

<sup>310</sup> Ntu ngiitabuuja dyondopa dya kudi Nzambi. Ntu ngiitabuuja dibatiiza dya Nyuma Mwîmpè. Ntu ngiitabuuja mu—mu Nyuma Mwîmpè wakula mu myakulu. Ntu ngiitabuuja dipà ne dipà dyônsò ditu Nzambi mupeeshe Ekeleesiya Wende. Ndi mbiitaba, lukama pa lukama. Kadi ntu ngiitabuuja...

<sup>311</sup> Ncyêna ntwa nyama ku mikolo bintu bya dyondopa dikwatakaja bitudi naabi eku ne eku leelu ewu abi to. Ndi njinga anu kwenza diyì dya kadyuwu edi mwab'ewu. Cikondo kampanda kuvwa mwaneetu mukwabo... Kadi kí m'Mwaneetu wanyi wa mushinga mukole Tommy Hicks to, ûndì ngangata bu musadidi mulelala wa Kilisto ewu. Kuvwa muntu mukwabo mu ditunga dikwabo, ne mu diine ditunga adi muvwa... Yéyè awu uvwa muntu anu, misangu yônsò ne: "Nzambi mmwondopi mulenga mulayà! Mwondopi mulenga mulayà," nudi bamanye's, mushindu awu.

<sup>312</sup> Ki mêmè kupeta mukanda mufunda paanyima paa muntu awu mumane... ufumina mu ekeleesiya wa ba-Luthériens. Ne kèelegèkì wanyi ewu mmumanye ne tudi naawu mu mikanda milama. Ncyêna muswe kuteela dînà dya muntu awu to, bwalu aci kacyena cimweka bu bwena Kilisto to. Nansha, mûndi mbèngangana ne mmwenenu wa muntu awu, kadi aci cidi anu címpè menemene. Ndi mumunange. Yéyè mmwaneetu.

<sup>313</sup> Kadi kufikabi anu mu mushindu wa ne bïvwa bikengela anu kwikalabo ne disaluka dya mushindu kampanda, anyi dizunzuka, anyi cintu kampanda cikwabo cya mushindu awu, nwamonu's. Nenku, aci, kî ncîmpèku to, nwamonu's. Mwaneetu... "Diibidija dya mubidi didi dyenza maalu makese menemene."

<sup>314</sup> Ki mwambi wa ba-Luthériens ewu kwandamunaye ku mu—mu—mukanda wa mwambi ewu. Ki kwambaye ne: "Nwêñù batagadiki baa beena Amerike bàlwalwà muneemu aba," yéyè ne, "ne dyondopa dyenu dyônsò dilenga dilayà dya bantu bônsò adi!"

<sup>315</sup> Nenku mpindyewu eci cidi cimweka anu bu kasumbu kakese kaa bilongò bwanyi mêmè mwine's, kadi Nzambi mmumanye ne ncyêna ne meeji a kucyamba mu mushindu awu to. "Kadi," yéyè ne, "pa—pavwa Deborah Stadsklev mwânà mufwe, mwânà wa mu diboko awu, ne pààkiimanà maamù awu mwaba awu diine dituku adi mu India... mu Californie, mùvvwà mwânà awu mufwile amu, ne mukwate mashika. Ne mumone..."

kulaadikaye mwânà awu mu diboko dya Mwaneetu Branham, ne yêyè mwimane mwaba awu umusambidila. Ki mwânà awu kubanga kwela mbila ne kusuba mikolo; ki kumupingajilaye maamû awu.”

<sup>316</sup> Ùvwa kabidi mumanye bwalu bwa mu Mexique abu. Bwine abu, tudi mwa kubuteeka pa byakambabo kudi beena Kantuku-Byanza baa Evanjeeliyo mu Kaabujima. Bikengela wikale ne cintu kampanda cidi ngangabuka mwambe. Paakafwa mwânà mukese wa mu Mexique awu mu dinda adi, pa dîbâ citeema jaajaaja, kadi tukaavwa dîbâ dikumi ne umwe jaajaaja bufuku abu. Ngangabuka nguvwa mufunde mêtì ende awu. Mwaneetu Espinoza, udi bààbûngì baa kunudi nwénù beena Assemblée de Dieu bamanye awu, yêyè nguvwa mukangate kiine kabeji kaa mêtì aku kudi ngangabuka, bwa ne mwânà ùkaavwa mufwe.

<sup>317</sup> Ki mêmè kumona cikeena-kumona lwà kumutu kwa musumbà wa bantu awu, pààkalwà beena Katolike binunu makumi abidi kudi Kilisto, mu Mexico City mwamwa. Mêmè kwamba ne: “Kanwangaciku aci to. Ncyéna mumanye, mwânà awu... Ndi mfuma ku dimona cikeena-kumona mwaba ewu.”

<sup>318</sup> Ne Billy uvwa mwaba awu, uteeta, ne baawìsìyê makumi asatu anyi makumi anaayi, kabayiku mwa kupangisha mukaji mutekete awu bwa kubwela mu mulongo wa babeedi to, ne mwânà wa mu diboko awu. Ùvwa yêyè mwa kubwelela anu lubilu mwinshi mwa mikolo yabo amu, ne bikwabo. Ki, ndekeelu wa byônsò, mêmè kutumaka Jack Moore bwa kukuyaye. Mêmè ne: “Ndaaku, umusambidile wêwê.”

<sup>319</sup> Ntuma mêsù lwà mwab’ewu, ki mmona mwânà mukese wa beena Mexique üfûkisha mimwemwe. Mêmè ne: “Indilaayi kakese. Lwâyi nende apa.” Nwamonu anyi? Kadi ndi mwenze anu ntenteka byanza byanyi pa mbulankele awu... Kuvwa myula wa yebeyebe, dituku dijima. Paabo bavwa anu kacya biimana mwaba awu kacya ku dinda dya bwebwebwe, kadi dîbâ adi nyawu tukavwa dîbâ dikumi ne dimwe bufuku abu. Ki mêmè kutentekela mwânà mukese awu byanza. Kubangaye kusuba mikolo ne kwela mbila. Ki kuditwabo mu dyela dya mbila ya mikole.

<sup>320</sup> Pa nanku, ki kupwekabo nende bwa kupeta bujaadiki bufunda. Kuyabo kudi ngangabuka, ki ngangabuka kwamba ne: “Mêmè nguvwa mwambe ne mwânà ewu mmufwe, mu dinda emu pa dîbâ citeema jaajaaja. Ùvwa mufwe dîsaamà dya bisulusulu.” Nwamonu anyi? Nenku dîbâ adi maalu awu ngaa—ngaa—ngaa bushuwa. Mbintu bifunda. Bikengela biikalè nanku.

<sup>321</sup> Bivwa bikengela twêtù kwikala misangu yônsò anu bàà kweyemenyiibwa ne bambi bàà bulelala pa bidi bitangila cintu kana cyônsò. Kucivwijiku... Ucilekele ciikâle anu mudici amu. Ucilekele... Nzambi katu dijinga ne dikwacisha nansha dikesé

pa cintu nansha cimwe to. Nudi numona's, Yéyè—Yéyè—Yéyè udi Nzambi.

<sup>322</sup> Pa nanku ki kwambaye nenku ewu mpindyewu: "Kadi maamù ewu paakabiikilaye Mwaneetu Branham mu Amerike apu, umudidila mwadi ku telefone ne: 'Lwâ kwôkò ujuule mwanaanyi mukese wa mu diboko ku lufu!' Ke Bukalenge bwa États-Unis..."

<sup>323</sup> Bayende mmuyiishi mu Cilwilu cya masalaayi. Nwêñù bônsò nudi bamanye Julius, bààbûngì beenu mbamumanye; mwine utu mufunde mukanda wanyi wa ne, *Mupròfetà Ùdi Ùkumbula Afrikè* awu.

<sup>324</sup> Kadi maamù mutekete wa ba-Norvégien mukwate ne bya luse awu, wela mbila mikole, mutu wamba kupandika, wamba ne: "Mwaneetu Branham, mvwa mwimane mwaba awu pààkabiikà mwânà wa mu diboko awu ku lufu!" Yéyè ne: "Twêtù tudi twitabuuja ne wêwè udi musadidi wa... wa Kilisto." Yéyè ne: "Lwâku, utentekele mwanaanyi wa mu diboko ewu byanza, ne yéyè neikale ne mwoyi." Ùvwa ufuma ku difwa anu katanci kakese, mufwe disaamà dya bisulusulu; ùvwa musaame mêbà anaayi, anyi ataanu.

<sup>325</sup> Ne bantu aba bavva banyungulukile mwaba awu, beela mikunda ne mbila ya mikole, batupika muulu, bamba ne: "Nzambi's neamubiishe ku lufu! Nzambi's neamubiishe ku lufu!" Biikàle bamba...

<sup>326</sup> Ku cyôcì aci, kumpanyi wa Amerike wa Ndek-... anyi, kî ngwa Amerike wa Ndeke to. Cilwilu cya États-Unis civwa cikeba kungambula mu kandeke kaa jet, diya ne dyalukila, mu dituku dimwe amu. Nwamonu anyi?

<sup>327</sup> Ki mêmè ne: "Kumpala kwa mêmè kulwa, nganjì nkebe diswa dya Mukalenge." Ki mêmè kusambilà, matuku abidi. Awu ngangabuka wa bwalu mwikàle wa maalu mîmpè be bwa kushiya mwânà awu mulaadika mwaba awu.

<sup>328</sup> Pashiishe, dinda kampanda, mêmè kukatamuka kadi kwasa diya bwa kabwela mu cìkukù. Mêmè kutangila, kuvwa kwimane mwaba awu, lwà kuulu aku, anu Bukénkè bunene bwipacila bukénkè bùdì mwaba wawa naka bwabwa, bunyunguluka, bwamba ne: "Kulengi aci to. Kutandishi aci to. Ncyanza cya Mukalenge."

<sup>329</sup> Mêmè kwalukila lubilu e kumanyisha ku telefone ku ditunga adi, mêmè kubiikila ngamba ne: "Ncyêna—nocyêna mwa kulwa to."

<sup>330</sup> Ki mwambi wa ba-Luthériens ewu kwambaye ne: "Bwa cinyi kanùyikù nwindila bwa kupeta dipangadika dishindame dya kudi Nzambi, mwàkenzà Mwaneetu Branham amu? Bwa dîbà adi umanya ciine cyûdì wamba aci ne ncinyi."

<sup>331</sup> Mpindyewu, ki cyôcì aci, bânà beetu, twîkalakù katuyi tutupikila anu lubilu ku dyoya dya myanda; kadi kwindila, ne kupeta dipangadika ditooke too, dishindame dya kudi Nzambi.

<sup>332</sup> Kadi byônsò bìdì muneemu emu ebi, dyondopa dya bangènzàmpèkààtù bâdì kabayiku ne cidibo bamanye pa bidi bitangila Nzambi. Mêmè ndi ngiitabuuja ne dyondopa dya kudi Nzambi ndishindameene pa dîyì dikulu kampanda, dya ne bivwa bikengela bwa wêwê kulwa kudi Nzambi, dyambedi, ne kuMupeesha mwoyi webe, ne kusukula myoyi yenu mu Mashi a Yesu Kilisto, ki pashiishe Nzambi akwate neebe mudimu ne akwondope. Anu mwâmbì mwaneetu ewu, pa bidi bitangila mukaji mutekete uvwaye musambidile kuntu kwaka, munsantu wa Nzambi awu, nwamonu's.

<sup>333</sup> Mu nsòmbelu wanyi, nkaadi mwenze bilema byàbûngì. Nkaadi mwenzenze bintu byàbûngì bivwa bibi. Pàmwâpa, bu mêmè mwa kutungunuka ne kwikala ne mwoyi, nêmbyéñzè kabidi bipite bûngì. Pàmwâpa bimwe bya ku byôbì nebiikale bilendwishi mu njila wenu. Ndi ntekemena ne nenumfwileku luse.

<sup>334</sup> Mvwa mbala maalu a Abraham, muvwaye ne dipututuka dipite. Muvwaye, ekelekele, bintu byakenzaye's; mwele Nzambi mpatà; mudinge pa bivwa bitangila mukajende; ne bikwabo byônsò. Kadi paavubu kufunda dyambulula dya maalu ende kudi Nzambi mu Loomo 4, kî mbateejeju bilema byende to, kadi mbambe ne: "Abraham kaakatenkakanaku kacya" mu bupidya... kudi Nzambi to, "kadi ûvwa anu ne dikanda." Bilema byende byônsò baakabipwa mwoyi byônsò, paakafundabo dyambulula dya maalu a nsòmbelu wende kudi Nzambi. Dipututuka dyende adi kabaciyi baditeejaku nanshà to. Bilema byende abi kabaakabiteejaku to.

<sup>335</sup> Nenku, bânà beetu, ndi ntekemena ne, paabalabo dyambulula dya aanyi maalu Dituku adi, Yéyé neakupule byanyi paanyi, mêmè, ne kaakwelelaku nanshà meeji ku byôbì piine apu to. Ndi ntekemena ne ncinudi nutekemena peenu, nwêñù. Nzambi anubeneshe.

<sup>336</sup> [Docteur Tommy Hicks udi wamba maalu à dyela nsèkè àdì àlondà aa—Muf.]

[Ngeela meeji ne tudi mwa kwamba mu dinda emu bwa kwenza cikoso cya byônsò bidi byambiibwe mu mêtì aa: Kilisto munda mwanyi ditekemena dya butumbi. Ämbààyi, bu nwêñù mwa kuswa. Kilisto munda mwanyi ditekemena dya butumbi.]

[Kutu tuumaalu twa disunsulula ne twa disakidila mu nsòmbelu wa muntu yônsò. (Neyakuditwa mu dyakula to.) Mêmè ndi ne mukenji kampanda. Ndi ngiitabuuja ne mwena Kilisto yônsò utu ukaadiku...?... Yesu...?... Mwoyi wanyi mmusanguluke mu dinda emu, ne ndi ngiitabuuja ne bwa bàbûngì baa kutudi bintu kampanda bìtù bitutacisha

abi...?...ki bìdì bìtùvvijà balume ne bakaji baa Nzambi batambe kulengela.]

[Babe Ruth uvwa mumanyike bu Mfumu wa Dyela dya ndundu. Kadi nukaavwaku bamanye ne Babe Ruth mwine awu uvwa kabidi Mfumu wa Dipangila dya ndundu anyi? Wàkapangila kwela ndundu misangu yàbùngì kupita yivwàyeku mwele. Wàkapangila misangu 1.330; wàkeela anu 860 cyanaana. Kadi musangu wònsò uvwa Babe Ruth upangila, ùvwa walukila ku kazubu kàà mulongolodi wa dinaya pavwa mukulumpe mwedi wa kashiba wela lubila ne: "Wápangidi," ùvwa walukila ku kazubu kàà mulongolodi wa dinaya udikupula byanza ne wambula muci wa dituuta naawu ndundu awu ufunkuna kuulu kwa lupangu lwa tukanu, mwikale misangu yônsò wamba ne: "Ndi ngumvwila mwedi wa ndundu udi pààpa wawa luse."]

[Kakwena bwalu bubi mu dipangila kwela ndundu to, kadi vuluka ne: ambula muci wa dituuta naawu ndundu awu...?...bwalu Kilisto munda mwanyi nditekemena dya butumbi. Ambululaayi cyakabidi nanku bu nwènù mwa kuswa: Kilisto munda mwanyi ditekemena dya butumbi. Ki byônsò.]

Eyowa.

[Ki byônsò.]

Neya bushuwa.

[Ki byônsò.]

Byônsò. Amen.

[Aleluuyah. Dikokangana ne dilwishangana adi kî mbyàfikishà mudimu ku dyenjiibwawu to. Tukaadi pabwípi menemene...]

Amen.

[...ku luseke lukwabo. Tukaadi bafike pa kaaba kaa katuyi mwa kwalukilaku to. Mmisangu bùngì kaayi yînkaadìku muumvwe kapiteena wàmbila bâdì paanyima mu ndeke ne: "Tukaadi bafike mpindyewu pa kaaba kaa katuyi mwa kwalukilaku to."]

[Anu abidi adi pansi aa mvwa muumvwe dìyì difumina mu buloba bukwabo bwabwa dyakula naanyi dyamba ne: "Mwanaanyi, wâfikì pa kaaba kaa kuyi mwa kwalukilaku to." Mbwena kwamba ne nkaadi pabwípi menemene ne luseke lukwabo kutamba kaaba kândì mwashile lwendo.]

[Bwita kwîsù, bu wêwè mwa kuswa; inyika mutu webe.]

[Taatù wetu wa mu Dyulu, mu dinda emu, mushindu mwine utudi ne kusakidila utudi ne kwanyisha mu mushindu wa tufika too ne ku dyamba byumukila mu ndondo wa myoyi yetu ne mu ndondo wa misuuka yetu ne: "Kilisto munda mwanyi—Kilisto munda mwanyi, ditekemena dya butumbi." Kaa, Yesu, elaku maboko Ebe a dinanga awu kunshingu kwa mulume yônsò

ne kwa mukaji yônsò, ne swaku bwa lumono lwetu ne mêsù etu bibanduluke bitangile muulu—muulu, muulu menemene, muulu menemene kutamba bintu bya pa buloba ebu, bwa twamonaku Kilisto, ne bakwabo baamonusu Kilisto munda mwetu. Tentekaku cyanza Cyebe pa yônsò wa ku basadidi Beebe aba...]

## Twenzèlèku nanku, Mukalenge.

[... swaku, patudi tupatuka mu mwaba ewu mu dinda emu bwa twikale mwa kupangadika bwa kubenga kumona cîngâ cintu pa kuumusha Kilisto nkaavende...]

Amen

[...twakidilangana bilenga muntu ne mukwende munkaci mwetu. Tudi bamanye ne mudimu ukaadi—kudi mudimu munene be wa dyenza, Yesu; kudi dinowa dinene be dya bidi bikengela kunowa.]

Evowa's. Mukalenge.

[Kaa, watukwacishaku's, Mukalenge . . .]

Evowa's, Mukalenge.

[ . . . bwa twaswikakajaku byanza byetu pamwe . . . ]

## Twenzèlèku nanku's, Mukalenge.

[...ne twenda tupicila mu bya dinowa...]

Evowa's. Mukalenge.

[...bwa kupeta bajimine ne badi bàpùnga ne lufu kumpala  
kwa dìbà kwikaladi dimane kupita.]

Evowa's, Mukalenge.

[Ndi muswe bwa w ew e kwela cyanza cyebe muulu ne kutumbisha D in a dya Mukalenge wetu Yesu Kilisto.]

[Tujuukilaayi kuulu, bu nwêñù mwa kuswa. Ndi muswe nwéle byanza byenu muulu ne nwimbè pamwe naanyi *Ndi muMunange*. Nudi baMunange?]

Amen.

[... mu dinda emu anyi? Nudi baMunange ne mwöyi wenu wönsö anyi? Elaayi byanza byenu muulu ne nüwimbë, bônsö cyapamwe ne; *Ndi muMunange.*]

[Ndi muMunange, ndi muMunange.]

[Nai mwananga; Nai mwananga;]  
[Bwalu Yéyè wakannanga kumpala.]

[Ne wakampetela lupandu]

[Ku muci wa Kalvariyo.]

[Wimbilaayi anu mu matama bu nwêñù mwa kuswa . . . ]

[Nudi bamanye's, nwênu baanyaanaanyi bambi, mu Argentine tuvwa ne bantu bapite pa 400.000 mu disangisha dimwepele; ku musangu ne ku musangu tudi tumona anu bantu. Kadi ndi myuluka mu mapingaja a ntwadijilu, tuvwa]

ne bantu bapite pa 400.000 bàvvà bawimba mu ci-Espagnol, ki mêmè kubambilà bwa kuwimbilabo mu matama, ne pambelu apu pavwa bantu bapite pa 300.000. Twêtù kwambila bantu bàvvà munda abu bwa kwanjibo kushala bapuwe pavwa bantu bàvvà pambelu munkaci mwa dimbila mèyi a musambu awu mu matama apu. Ki dyakamwe, pavwabo munkaci mwa kuwimba apu, cintu kampanda e kupongolokaci munda mwa musuuka wanyi. Ncivwaku mwanji kumanya kwine kwônsò aku dibuulula dya Kilisto munda mwanyi to too ne pângààkuumvwà mèyi avwa atwa aaluka a bantu 300.000 bàvvà pambelu bimbila cyanaana mu matama *Ndi muMunange* pambelu paapa abu to...?... dinda edi ncilwilu cinene cya cikemesha cya Mukalenge wa butumbi, ne nyawu bimba. Udibo banange awu nganyi? Ùdì wêwè munange awu nganyi?]

Eyowa.

[Kilisto, Kilisto munda mwanyi.]

Eyowa.

[Ditekemena dya butumbi. Bwitaayi kwîsù, elaayi byanza byenu muulu, ne wîmbààyi cyakabidi, bantu bônsò.]

Eyowa's, Mukalenge.

[*Ndi muMunange, ndi muMunange,*]

[*Bwalu Yéyè wakannanga kumpala,*]

[*Ne wakampetela lupandu*]

[*Ku muci wa Kalvariyo.*]

[Pawikala muMunange mu dinda emu, ela maboko ebe kunshingu kwa bantu balume bashiilangane basatu anyi banaayi; ne bantu bakaji bënzhè paabo cya mwomumwe; bâmbè ne: "Ndi munange Mukalenge Yesu Kilisto." Ncya bushuwa; ela maboko ebe kunshingu...—Muf.]

<sup>337</sup> Bu mêmè mwa kumonaku cya nunku ewu cyènzechka pa buloba bujima, ndi mufwanyine kwamba ne: "Mukalenge, lekèlăku musadidi Webe aye byandi mu ditalala!"



*BUNZAMBI BUUMVWIA* LUA61-0425B  
(The Godhead Explained)

Diyiisha edi dya Mwaneetu William Marrion Branham dyakayiishiibwa bwa musangu wa kumpala mu Anglais mu diibidì mu dinda, mu matuku 25 a ngondo mwinâyì, cidimu cya 1961, ku Holiday Inn mu Chicago, Illinois, U.S.A. Ndyumusha pa mukaba wa mèyi ne dituuta ku cyamu mu kaabujima kààdì mu Anglais. Nkudimwinu wa mu Ciluba ewu mmuntuuta ku cyamu ne mwabanya kùdi Voice Of God Recordings.

CILUBA

©2016 VGR, ALL RIGHTS RESERVED

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Dîyì dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiyi bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lüntândalà, kulamiibwa mu cikàlwîlà, kukudimunyibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyì wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)